

ትምህርት 9

ዮሐንስ 9:1-10:21

የመጀመሪያ ቀን፡- ዮሐንስ 9:1-12

እስካሁን ድረስ ኢየሱስ የእግዚአብሔር ልጅ መሆኑን ለማሳየት ዮሐንስ ኢየሱስ ያለማቸውን ስድስት ስብከቶችንና ያደረጋቸውን ስድስት ተአምራት እንዳቀረበ ተመልክተናል። የእግዚአብሔር ልጅ መሆኑን ተናግሮአል። ባደረጋቸውም ተአምራት አረጋግጧል።

ዮሐንስ 9 ኢየሱስ ያደረገውን ስድስተኛ ምልክት ወይም ተአምር የሚያመለክት ክፍል ሲሆን፤ ይህም የዕውሩን ሰው መፈወስ የሚገልጽ ነው። ታሪኩ የሚጀምረው በኃጢአትና በሕመም መካከል ስላለው ልዩነት ደቀ መዛሙርቱ ባቀረቡት ጥያቄ ነው። ደቀ መዛሙርት ስለ ኃጢአትና ስለ ሕመም የተሳሳተ አመለካከት ነበራቸው። ከዚያ በኋላ ይህ ክፍል በተደረገው ተአምር የተነሣ የሃይማኖት መሪዎች እንደተቃወሙ ይመሰክራል።

ለምንድን ነው ሰዎች የሚታመሙት? በእግዚአብሔር ላይ ኃጢአት ስላደረጉ ነው? ዕውር ወይም ሽባ ሆነው የሚወለዱት በወላጆቻቸው ኃጢአት ምክንያት ነው? በኢየሱስ ዘመን የነበሩ አይሁዳውያን በኃጢአትና በሕመም መካከል ቀጥተኛ ግንኙነት እንዳለ ያምኑ ነበር። አንድ ሰው ዕውር ሆኖ ከተወለደ እርሱ ወይም ወላጆቹ ባደረጉት ኃጢአት ነው ይሉ ነበር። ምንም እንኳን መጽሐፍ ቅዱስ በኃጢአትና በሕመም መካከል አንዳንዴ ግንኙነት

እንዳለ ቢያመለክትም ሁልጊዜ ሕመም የኃጢአት ውጤት ነው ግለት አይደለም። ሕመም የኃጢአት ውጤት መሆኑ እውነት ነው። አዳምና ሔዋን ያደረጉት ኃጢአት ውጤት ነው። ኃጢአት ስላደረጉ በፍጥረት ሁሉ ላይ መርገም መጣ። የዚያም መርገም እንደኛው ውጤት ሕመምና ሞት ናቸው። በዚህ ኃጢአተኛ ዓለም እስካለን ድረስ ሕመምና ደዌ ወዘተ ሊደርስበን ይችላል።

ሕመም የእግዚአብሔር የመቀጣጫ መሣሪያ ሊሆን ይችላል። 1) አንዳንድ ጊዜ እግዚአብሔር ሕመማችንን በአስደናቂ ሁኔታ ለክብሩ ያውለዋል። ለምሳሌ ያህል ከዛሬው ታሪክ ኢየሱስ የዓይነ ሥውሩን ዓይን በመፈወሱ ለእግዚአብሔር ክብር እንደሆነ ተመልክተናል። 2) አንዳንድ ጊዜ ሕመም የሚያምኑ ሰዎችን ኃጢአታቸውን እንዲናዘዙና ወደ እግዚአብሔር እንዲመለሱ ያደርጋቸዋል። 3) አንዳንድ ጊዜ ደግሞ ሕመም በእርሱ የሚያምኑትን ሰዎች እምነት እንዲጸና ያደርጋል። የአማኞች ሕመም እምነታቸውን ያጸናዋል እንጂ አያጠፋውም።

1ኛ ጥያቄ፡- ሀ) እነዚህ ሦስት ውጤቶች በታመሙ ሰዎች ሕይወት ሲፈጸሙ ያየኸው እንዴት ነው? ለ) የግያምኑ ሰዎች ሲታመሙ ወደ ክርስቶስ እንዲመጡ፤ ክርስቲያኖች ሲታመሙ ደግሞ በእምነታቸው እንዲያድጉ የቤተ ክርስቲያን መሪዎች ምን ማድረግ እንደሚችሉ አንዳንድ ነጥቦችን ዘርዝር።

2ኛ ጥያቄ፡- ዮሐንስ 9 አንብብ። ሀ) ኢየሱስ ዓይነ ሥውሩን በመፈወሱ የሕዝቡን ሁኔታ እንዴት እንደነበር ዘርዝር። ለ) ይህ ተአምር ስለ ኢየሱስ ባሕርይ ምን ያስተምረናል?

3ኛ ጥያቄ፡- ዮሐንስ 9:1-12 አንብብ። ሀ) ደቀ መዛሙርቱ ኢየሱስን ምን ጠየቁት? ለ) ኢየሱስ ጥያቄያቸውን እንዴት ነበር የተቀበለው? ሐ) ኢየሱስ ስለ መንፈሳዊ ሥራ ያለን አመለካከት እንዴት መሆን አለበት አለ? መ) ኢየሱስ ዓይነ ሥውሩን በእንዴት ዓይነት ሁኔታ እንደፈወሰው ግለጽ። ሰ) ኢየሱስ ሰውየውን በመፈወሱ የሰዎቹ ሁኔታ እንዴት ነበር?

በወንጌሎቹ ውስጥ ኢየሱስ ዓይነ ሥውራንን መፈወስ በጣም የተለመደ ተአምር ነበር። በብሉይ ኪዳን ውስጥ ግን እግዚአብሔር የአንድ ዓይነ ሥውርን ዓይን እንደፈወሰ አንመለከትም። በትንቢት መጻሕፍት ደግሞ መሢሕን ልዩ ከሚያደርጉት ምልክቶች አንዱ የዓይነ ሥውራንን ዓይን ማብራቱ እንደሆነ እንመለከታለን (ኢሳ.

29:18! 35:5! 42:7 ተመልከት።) ስለዚህም ኢየሱስ የዕውራጉን ዓይን ማብራቱ መሢሕ ለመሆኑ ዓይነተኛ ማስረጃ ነበር። ይህ አሁን የተመለከትነውን ታሪክ ልዩ የሚያደርገው ደግሞ ዕውር ሆኖ የተወለደውን ሰው ስለ መፈወሱ የተጻፈው ይህ አንድ ጊዜ ብቻ ነው። ይህ ታሪክ ኢየሱስ ሥጋዊውንም ሆነ መንፈሳዊውን ጨለማችንን ገፍፎ ብርሃንን ሊሰጠን እንደሚችል ያሳስባል። በኋላ ግን ፈሪሳውያን በኢየሱስ በማመን ወደ ብርሃን ከመምጣት ይልቅ ባለማመናቸው ጨለማ ውስጥ መኖር እንደመረጡ እንመለከታለን።

ኢየሱስ ሲሄድ ዓይነ ሥውሩን ሰው አገኘው። ስፍራው በኢየሩሳሌም ከተማ ከመሆኑ በቀር የት አካባቢ እንደነበር እርግጠኛ አይደለንም። ኢየሱስ በነበረበት ዘመን ዓይነ ሥውራን ከመለመን በቀር ምርጫ አልነበራቸውም። ስለዚህም ይህ ሰው እየለመነ ነበር ማለት ነው። ለዓይነ ሥውሩ ከማዘን ይልቅ ደቀ መዛሙርቱ ለምን እንደታወረ ነበር ለማወቅ የፈለጉት። ደቀ መዛሙርቱ ይህን ሰው በደንብ ያውቁታል። ዓይነ ሥውር ሆኖ መወለዱን የተናገሩት ስለሚያውቁት ነበር። ዓይኑ የታወረው በአደጋ አልነበረም። የአይሁድ መሪዎች «ያለ ኃጢአት ሞት የለም! ያለ ርኩስት ሥቃይ ወይም መከራ አይኖርም» በማለት ያስተምሩ ነበር። ስለዚህም ደቀ መዛሙርቱ ለዚያ ሰው ዕውር ሆኖ መወለድ ምክንያት የአንድ ሰው ኃጢአት መሆን አለበት በማለት አሰቡ።

4ኛ ጥያቄ፡- ሀ) ዛሬ የብዙ ሰዎች አመለካከት ከዚህ ጋር የሚመሳሰለው እንዴት ነው? ለ) ክርስቲያኖች እንዲህ ዓይነቱን ሁኔታ ያመለክታሉ? ሐ) በኃጢአትና በሕመም መካከል ሰላላው ግንኙነት መጽሐፍ ቅዱስ ምን ያስተምረናል?

ሰውየው ዕውር ሆኖ መወለዱ ደቀ መዛሙርቱን አሳስባቸው። ይህ ሰው ዕውር ሆኖ ነው የተወለደው። ታዲያ እንዴት ኃጢአት ሊሠራና በእግዚአብሔር ሊቀጣ ቻለ? አይሁዳውያን አንድ ሰው በእናቱ ማኅፀን እያለ ወይም ደግሞ በፊት በነበረው ሕይወት ኃጢአት ሊሠራ ይችላል ብለው ያምናሉ። (አንዳንድ አይሁዳውያን የሰው ነፍስ በየጊዜው እንደገና ትወለዳለች! ስለዚህም አሁን ካለበት ሕይወት ሌላ ሕይወት ነበረው ብለው ያስተምሩ ነበር)። አንዳንድ ጊዜ ደግሞ እግዚአብሔር በወላጆች ኃጢአት ልጆችን ይቀጣል ብለው ያስተምሩ ነበር።

እንደ ማንኛችንም ሁሉ ደቀ መዛሙርቱ ድሆችና ሕሙማን ለዕለት ኑሮ የሚያስፈልጋቸውን ገንዘብና ምግብ ሲለምኑ ይመለከቱ

ነበር። እንደዚህ ዓይነቱን ሁኔታ ተላምደውታል። ስለዚህም ለዓይነ ሥውሩ ሰው ቅንጣት ታህል ርኅራኄ ሳይሰማቸው ስለ ሁኔታው መወያየት ጀመሩ።

5ኛ ጥያቄ፡- ዛሬ ይህ ሁኔታ በእኛ በክርስቲያኖች መካከል የሚታየው እንዴት ነው?

ኢየሱስ ግን ለሰውየው ከመራራት ይልቅ ወደ ሥነ-መለኮታዊ ጥያቄ አላዘነበለም። ስለዚህም ለደቀ መዛሙርቱ ጥያቄ መልስ ከሰጠ በኋላ ሰውየውን ረዳው።

ኢየሱስ በጣም ግልጽ በሆነ ሁኔታ ነበር ለደቀ መዛሙርቱ የመለሰላቸው። እርሱም ሆነ ወላጆቹ በደለኞች አልነበሩም። የሃይማኖት መምህራን ግን እንዲህ ያለ አመለካከት አልነበራቸውም። እኛም ብንሆን ሁልጊዜ ሕመም የኃጢአት ውጤት ነው ብለን ማሰብ የለብንም። የሰውን ልብ አናውቅም። ስለዚህም ያልተናዘዘው ኃጢአት በሰውየው ውስጥ አለ በማለት መፍረድ አንችልም። የእግዚአብሔርን አላብ ማወቅ ስለማንችልም በዚያ ሁኔታ ምን ዓላማ እንዳለው አናውቅም። ሰዎች የማያምኑ ከሆነ ጌታን ለመቀበል እንዲወስኑ ልንነገራቸው እንችላለን። ሰውየው አማኝ ከሆነ ደግሞ ያልተናዘዘው ኃጢአት መኖር አለመኖሩን እንጠይቀዋለን። እንዲህ ዓይነቱን ኃጢአት የሚያውቀው ሰውየው ብቻ ነው። ሕመምተኛውን ያለበትን ሁኔታ በእምነት ለማደግ እንዲጠቀምበት ልናበረታታው እንችላለን።

በዘመናችን ሕመምን በሚመለከት በጣም የተሳሳተ አመለካከት አለን። ከእግዚአብሔር ይልቅ በመድኃኒት እንታመናለን። ስንታመም ልባችንን ከመመርመር፣ እግዚአብሔር ምን ሊያስተምረን እንዳለበ ከማስተዋል ይልቅ ወደ ሐኪም ቤት እንሮጣለን። አንዳንድ ጊዜ ሕመም ወደ መንፈሳዊ ነገሮች ያቀርባል። እግዚአብሔር በመድኃኒትም ሆነ በቀዶ ሕክምና መጠቀም ይችላል። ዋናው ነገር ግን ወደ እግዚአብሔር መቅረብና ከብሩን ሁሉ ለእግዚአብሔር መስጠታችን ነው። ስለዚህም ወደ ሐኪም ከመሮጥ ይልቅ ወደ እግዚአብሔር መመለስ አለብን። ዶክተሮች ወይም መድኃኒት ሳይሆን ፈዋሻችን እግዚአብሔር መሆኑን ማመን አለብን። ብዙውን ጊዜ ዶክተሮችና መድኃኒቶች የእግዚአብሔር መፈወሻ መሣሪያዎች ቢሆኑም ሕመምን የሚቆጣጠር እርሱ ብቻ ነው። በእውነት የሚፈውስ እርሱ ብቻ ነው።

6ኛ ጥያቄ፡- ክርስቲያኖች በዶክተሮችና በመድኃኒት ሲደገፉ የተመለከትከው እንዴት ነው?

ኢየሱስ ሰውየው ለምን ዓይነ ሥውር ሆኖ እንደተወለደ ለደቀ መዛሙርቱ ነገራቸው። «የእግዚአብሔር ክብር በእርሱ ይገለጥ ዘንድ ነበር»። ኢየሱስ ለምን ሰው ዕውር ሆኖ እንደሚወለድ ወይም ለምን አንዳንድ ችግሮች እንደሚፈጠሩ ሰፊ ያለ ማብራሪያ አልሰጠም። ብዙውን ጊዜ እነዚህ ነገሮች በእግዚአብሔር መለኮታዊ ዕቅድ የተሰወሩ ነገሮች ናቸው። ኢየሱስ የተናገረው ግን ስለዚህ ዕውር ሆኖ ስለተወለደው ግለሰብ ብቻ ነበር። ለግለሰቡ ርኅራኄ ማሳየት ብቻ ሳይሆን የእግዚአብሔርን ባሕርይ ለማሳየት ምቹ ሁኔታ ፈጠረለት። ኢየሱስ ይህን ሰው በመፈወሱ ስለ ማንነቱና እግዚአብሔር በበሽታ ላይ ስላለው ሥልጣን እንደሚያስተምር አስቀድሞ ያውቃል።

ኢየሱስ ደቀ መዛሙርቱ ስለ መንፈሳዊ ሥራ እንዲያስቡ አደረጋቸው። እርሱም ሆነ እነርሱ ስለ እግዚአብሔር ሥራ ማሰብ እንዳለባቸው ነገራቸው። «ይገባኛል» የሚለው ቃል የእግዚአብሔር ልጆች የሆንን የእግዚአብሔር ሥራ ስንፈልግ የምንሠራው ሳንፈልግ ደግሞ የምንተወው አለመሆኑን የሚያመለክት ነው። ማንኛችንም ብንሆን የእግዚአብሔርን ሥራ መሥራትና ፈቃዱን በሕይወታችን መፈጸም አለብን። በከፊል ልብ ሳይሆን በሙሉ ልባችን ሥራውን ማከናወን አለብን። አጭር የሥራ ጊዜ ብቻ ነው ያለን። ጊዜው ካለፈ ለዘላለም መሥራት አንችልም።

7ኛ ጥያቄ፡-ሀ) ይህ አባባል የእግዚአብሔርን ሥራ መሥራት ያለባቸው የቤተ ክርስቲያን መሪዎች ብቻ ናቸው ከሚለው አስተሳሰብ እንዴት ይለያል? ለ) እያንዳንዱ የቤተ ክርስቲያን አባል ስላለው የሥራ ድርሻ ዘርዘር። ሐ) አብዝተው መሥራት ያለባቸው ምንድን ነው? መ) ምንም ሥራ የማይሠሩ እነማን ናቸው?

ኢየሱስ መሥራት የምንችለው «ቀን» እስካለ ድረስ ብቻ መሆኑን ተናገረ። አንድ ቀን ግን ምንም መሥራት የማንችልበት ጊዜ ይመጣል። ኢየሱስ የሚሰቀልበትና ከዚያም በኋላ ደግሞ ወደ ሰማይ የሚመለስበት ቀን እንደቀረበ ያውቃል። ያን ጊዜ በዚህ ምድር ላይ ሆኖ ምንም ማድረግ አይችልም። በዚህ ምድር ላይ ባለበት ጊዜ የዓለም ብርሃን ነበር። አሁን ግን የሚሞትበትና ወደ ሰማይ የሚያርግበት ጊዜ መጥቶአል። ማንኛችንም ብንሆን ጊዜያችን የተወሰነ መሆኑን ማወቅ አለብን። በመጀመሪያ ደረጃ፡

ባለሰብነው ጊዜ እንሞታለን። ከሞትን በኋላ ተመልሰን ለእግዚአብሔር መሥራት አንችልም። ለእርሱ በመሥራት ምን ያህል እንደምንወደው ለእግዚአብሔር የምናሳየበት ጊዜ አሁን ነው። ሁለተኛ፣ ልናገለግላቸው የሚገባን ሰዎች ሳይታሰብ ሊሞቱ ይችላሉ። አንዴ ከሞቱ ደግሞ ኃጢአታቸውን ተናዝዘው ክርስቶስን መቀበል አይችሉም። በመንፈሳዊ ሁኔታ ይጠፋሉ። የፍርድ ቀንን ይጠብቃሉ።

8ኛ ጥያቄ፡- ሕዝ. 3:17-12 ተመልከት። ይህ ክፍል ስለግይመስክሩ ሰዎች ምን ያመለክታል።

ሕይወት የምንሠራበት እንጂ ችግርን ታግሠን የምናልፍበት ብቻ እንዳልሆነ ከነገራቸው በኋላ ኢየሱስ ሰውየውን በርኅራኄ መፈወስ ጀመረ። የሰውየው እውነታ ሰው ሊረዳው ከሚችለው በላይ ስለነበር ስለ እግዚአብሔር ኃይል ለመመስከር ምቹ አጋጣሚ ነበር። ኢየሱስ በሽተኛውን የፈወሰው ከርኅራኄ የተነሣ ነው። የእግዚአብሔር ኃይል ሲገለጥ ደግሞ አብ ይከበራል። የተደረገው ፈውስ እርሱን እንደማይጠቅመው እንዲያውም ይበልጥ ተቃውሞ እንደሚያሳይበት ኢየሱስ ያውቃል።

ኢየሱስ በቃል ብቻ ዓይነ ሥውሩን ወዲያውኑ ሊፈውሰው ይችል ነበር። ኢየሱስ ሰዎችን በፈወሰበት ጊዜ ሁሉ የተለያየ ሁኔታ ነበር የተጠቀመው። በአንድ ዓይነት ዘዴ ብቻ ቢጠቀም ኖሮ ሰዎች የፈውሱን መንፈሳዊ መልእክት ዘንግተው ዘዴው ላይ ብቻ ያተኩሩ ነበር። በዚህ ጊዜ ኢየሱስ በሦስት ነገሮች ተጠቀመ። በመጀመሪያ፣ በምራቁ ተጠቀመ። ሁለተኛ፣ በአፈር ተጠቀመ። ሦስተኛ፣ በሰሊሆም ምንጭ ውኃ ተጠቀመ። ኢየሱስ ሰውየውን ወደ ሰሊሆም ምንጭ ላከው። ሰሊሆም ማለት የተላከ ማለት ነው። ኢየሱስ በእነዚህ ሦስት ነገሮች ላይጠቀም ይችል ነበር። ለምን ሰውየውን በዚህ ሁኔታ እንደፈወሰውም አናውቅም። በጥንት ጊዜ ምራቅ የመፈወስ ኃይል እንዳለው ይታመንበት ነበር። ምናልባት ኢየሱስ እነዚህን ነገሮች ያደረገው ይበልጥ እንዲያምንበትና ሄዶ በሰሊሆም ምንጭ ለመታጠብ እንዲታዘዝ ይሆናል። በማንኛውም መንገድ ቢሆን ሰውየውን የፈወሰው ኢየሱስ እንጂ የተጠቀመባቸው ነገሮች አልነበሩም። ሰውየው ለኢየሱስ በመታዘዝ ዓይኖቹን ሲያጥብ ተፈወሰ።

ዮሐንስ 9:8-12 የሰውየውን መፈወስ በመጀመሪያ፣ ሰዎች እንዴት እንደተመለከቱት ያሳያል። የመጀመሪያ አሳብ ዕውሩን ሰው

የማያውቁ ጎረቤቶቹ ነበሩ። ጎረቤቶቹ ሰውየው ዕውር ሆኖ እንደተወለደ ያውቃሉ። ለብዙ ዓመታት ሲለምን ያውቁታል። ስለዚህም የተፈወሰው በእርግጥ እርሱ መሆኑን ለማመን ከበዳቸው። አንዳንዶች ደግሞ የተፈወሰው በእርግጥ ሲለምን የነበረው ዓይነ ሥውር እንደሆነ አወቁ። የሚያውቁት ደግሞ የተፈወሰው እርሱ መሆኑን አላመኑም። የተፈወሰው ሰው ግን በእርግጥ እርሱ እንደሆነ የፈወሰውም ኢየሱስ እንደሆነ ነገራቸው። ይህ ሰው ስለ ኢየሱስ ብዙ የሚያውቀው አልነበረም። በኋላ ነበር ኢየሱስን ያወቀውና በእርሱም ያመነበት። ኢየሱስ ወዴት እንደሆነ ጠየቁት። እርሱ ግን የት እንደሆነ እንደማያውቅ እውነቱን ነገራቸው።

9ኛ ጥያቄ፡- ከዚህ ክፍል ስለ ኢየሱስ ባሕርይ ምን ትረዳለህ?

እንደገና ደግሞ ኢየሱስ በዕውርነት ላይ ያለውን ሥልጣን እንመለከታለን። ይህም ለዕውራን ማየትን እንደሚሰጥ በብሉይ ኪዳን በተነገረው ትንቢት መሠረት መሢሕ መሆኑን ያመለክታል። መሢሕ የእግዚአብሔር ልጅ በመሆኑ ልናምንበት ይገባል። ከማንኛውም ችግር ሊታደገንና ከማንኛውም ደዌ ሊፈውሰን ይችላል። ኢየሱስ ከመንፈሳዊ ዕውርነታችን ሊፈውሰን ይችላል። ከማንኛውም ነገር የሚከፋውም ይህ ነው። ሥጋዊ ዕውርነት ጊዜያዊ ነው። የእግዚአብሔርን ጸጋ ተቀብለን ካልተመለስን ግን መንፈሳዊ ዕውርነት ዘላለማዊ ጥፋትን የሚያስከትል ነው። በሥጋቸው የታወሩ በኢየሱስ ከታመኑ አንድ ቀን ብርሃንን ያያሉ። ከሙታን ሲነሡ ከማናቸውም ደዌ እግዚአብሔር ይፈውሳቸዋል (ራእይ 21:8)። በመንፈስ የታወሩ ግን የእግዚአብሔርን ፍርድ ይጠብቃቸዋል። ሥጋዊ ችግር ላለባቸው ማዘን ቢኖርብንም በጣም ሊያሳስብን የሚገባው ግን የሰዎች መንፈሳዊ መታወር ነው። እኛ ለመሥራት እስከቻልንና እነርሱም ለማመን እስከቻሉ ድረስ በትጋት ሰዎችን ወደ ክርስቶስ ማምጣት አለብን።

ሁለተኛ ቀን፡- ዮሐንስ 9:13-41

በጣም እስከፈው ዕውርነት መንፈሳዊ ዕውርነት ነው። ሰዎች ሁሉ መንፈሳዊ ዕውርነት ሆነው ነው የሚወለዱት። በራሳቸው ጥረት የእግዚአብሔርን መንፈሳዊ እውነት መረዳት አይችሉም። በወንጌል ማመን ይከብዳቸዋል። እግዚአብሔር መንፈሳዊ ዓይኖቻቸውን ሲከፍትላቸው ብቻ ነው ማመን የሚችሉት።

ብዙ ጊዜ በጣም ዕውርነት የሚያጠቃቸው የሃይማኖት መሪዎችን ነው። እነርሱ ከሚያምኑትና ከሚያስተምሩት ውጪ እውነት ያለ አይመስላቸውም። እውነትን ለመቀበል ዝግጁ አይደሉም። ብዙ ጊዜ የወንጌል ጠላት ሆነው የሚገኙት ራሳቸው የሃይማኖት መሪዎች ናቸው።

10ኛ ጥያቄ፡- ይህ እውነት መሆኑን ምን ያህል ታዝበሃል?

ኢየሱስ በምድር ላይ በነበረበት ጊዜ ይበልጥ ተቃውሞ የቀረበበት ፈሪሳውያን ከሚባሉት የሃይማኖት መሪዎች ነው። ምንም እንኳን መሢሕና የእግዚአብሔር ልጅ መሆኑን በትምህርቱና በሚያደርጋቸው ተአምራት ቢያሳያቸውም ሊያምኑበት አልፈለጉም። በሚያደርጋቸው ተአምራት ልባቸው አልተነካም። ከመሢሕነቱ የሚገኘውን በረከት ከመሳተፍ ይልቅ በጣም የሚቆረቆሩት ለባሕላቸው ነበር። መንፈሳዊ ዕውርነታቸው በፊታቸው የነበረውን እውነት እንዳያዩ አደረጋቸው። በኢየሱስ ከማመን ይልቅ እርሱንና ተከታዮቹን ማሳደድ ጀመሩ። ዛሬ የምንመለከተው ኢየሱስ ዕውሩን ሰው በመፈወሱ ፈሪሳውያን ያቀረቡትን ተቃውሞ ነው። በኋላ ደግሞ የተፈወሰው ሰው ራሱ በኢየሱስ እንዲያምን ስለቀረበለት ምርጫ እንመለከታለን።

11ኛ ጥያቄ፡- ዮሐንስ 9:13-41 ተመልከት። ሀ) ኢየሱስ የዕውሩን ዓይን የፈወሰው በሰንበት ቀን መሆኑን ሲሰሙ አንዳንድ ፈሪሳውያን ነገሩን በእንዴት ዓይነት ሁኔታ ነበር የተቀበሉት? ለ) ሌሎቹስ በእንዴት ዓይነት ሁኔታ ተቀበሉት? ሐ) ዕውሩ ሰው ስለ ኢየሱስ ምን እንደሚያስብ ነው የተናገረው? መ) ፈሪሳውያን የዕውሩን ወላጆች ምን ጠየቁዋቸው? ሠ) ምን መልስ ሰጡአቸው? ረ) እንደገና በጠየቁት ጊዜ ዕውሩ ሰው ለፈሪሳውያን ምን መልስ ሰጣቸው? ሰ) ዕውሩ ሰው ከሃይማኖት መሪዎች ይልቅ የተሻለ አመለካከት እንዳለው ያስመክረው እንዴት ነው? ሸ) ኢየሱስ ዕውሩን ሰው ምን ነበር የጠየቀው? ቀ) ዕውሩ ስለ ኢየሱስ ማንነት የነበረው አመለካከት ያደገለት እንዴት ነው? በ) ኢየሱስ የፈሪሳውያን ችግራቸው ምን እንደሆነ ነበር የተናገረው? ተ) የዕውሩ ሰው መረዳትና እምነት እንዴት እንዳደገለት አመልከት?

1. ፈሪሳውያን ለመጀመሪያ ጊዜ ለዕውሩ ቃለ-መጠይቅ አቀረቡለት (ዮሐ. 9:13-17)

አንዳንድ ጊዜ ሰዎች ተአምር ሰላዩ ወዲያውኑ የሚያምኑ ይመስለናል። በኢየሱስ ክርስቶስ ላለማመን ከወሰኑ ግን ተአምር ሲደረግ ቢያዩ እንኳ ይበልጥ ልባቸው ይደነድናል፤ ይበልጥ ያስቆጣቸዋል። ዕውሩ ከተፈወሰ በኋላ ወደ ፈሪሳውያን አመጡት። ምናልባትም የሚያውቁት ሰዎች ወደ ፈሪሳውያን የመጡት እንዴት እንደተፈወሰ እውነተኛውን ነገር ለማወቅ ካላቸው ፍላጎት የተነሣ ሊሆን ይችላል። ሰዎች ፈሪሳውያንን የሚመለከቱአቸው ጥልቅ መንፈሳዊ መረዳት እንዳላቸው ስለነበር ስለ ማንኛውም ሃይማኖት ነገር መረዳት ሲፈልጉ ወደ እነርሱ ነበር የሚሄዱት።

ፈሪሳውያን የተፈወሰውን ሰው ታሪክ ከሰሙ በኋላ የተፈወሰው በሰንበት ቀን እንደነበር አረጋገጡ። ባለፈው ጊዜ ኢየሱስ በሰንበት ቀን ሲፈውስ በቃል ብቻ ነበር (ዮሐ. 5:1-9)። ምናልባት ይህንን «ሥራ» ላይሉት ይችላሉ። አሁን ዓይነ ሥውሩን ሰው የፈወሰው ግን ምራቁን በጭቃ አላቁጦ ዓይኖቹን ከቀባ በኋላ ነበር። ፈሪሳውያን እንደ ሥራ የቆጠሩት ይህንን ነበር። ኢየሱስ ሌላ ቀን ከመጠበቅ ይልቅ በሰንበት ቀን መፈወሱ ምናልባት ሊያስደንቀን ይችላል። ምናልባትም የሃይማኖት መምህራኑ ለሚያስተምሩት የሐሰት ትምህርት ምንም ደንታ እንደሌለው ለማሳየት ይሆናል። ምናልባትም በሰንበት በመፈወሱ ስለተደረገው ተአምር ብዙዎች እንደሚሰሙና ይህም ደግሞ ለወንጌል አገልግሎቱ ምቹ ሁኔታ እንደሚፈጥርለት ስላወቀ ይሆናል።

ፈሪሳውያን ምራቁን በጭቃ አላቁጦ በመቀባት የዕውሩን ዓይን እንደፈወሰ ከራሱ ከተፈወሰው ሰው አደመጡ። በጣም አጭር ገለጻ ነበር የለጣቸው። ዕውር እንደነበርና አሁን ግን እንደሚያይ ብቻ ነበር የተናገረው። ይህም ፈሪሳውያን እርስ በርስ እንዲከራከሩ አደረጋቸው። ደንዳና ልብ የነበራቸው አንዳንዶች ኢየሱስ ሰንበትን በማፍረሱ በፍጹም ከእግዚአብሔር ሊሆን እንደማይችል ተናገሩ። በእርግጥም የእግዚአብሔር ሰው እነርሱ የእግዚአብሔር ትእዛዝ ብለው ያሰቡትን ሰንበት አይተላለፍም። አንዳንዶችም ደግሞ ታዲያ ከእግዚአብሔር ካልሆነ እንዴት የዕውሩን ዓይን ማብራት ቻለ? የሚል ጥያቄ አቀረቡ። ምናልባት እነዚህ ሰዎች በቁጥራቸው በጣም አነስተኛ ሊሆኑ ይችላሉ። ከዚህ በኋላ የምንሰማው ኢየሱስን ስለተቃወሙት ሰዎች ብቻ ነው።

የሚያደርጉትን ቢያጡ እንደገና ወደ ዕውሩ ሰው ዞር አሉና ስለ ኢየሱስ ምን እንደሚያስብ ጠየቁት። ብዙ ጊዜ ግን ሃይማኖተኞች ተራ ሰውን አይጠይቁም። ይህ የሚያሳየው በሁኔታው

ግራ መጋባታቸውን ነው። ትዕቢተኛ ስለሆኑ ስላልገባቸው ነገር ከሌሎች ጠይቆ መረዳት አይፈልጉም። ይህን ሰው መጠየቃቸው ግን ሳይወዱ በግድ ዝቅ ማለታቸውን ነው የሚያሳየው። ሰውየው ግን መልስ ለመስጠት አላመነታም። የራሱ ጽኑ አቋም ነበረው። ኢየሱስ «ነቢይ» መሆኑን ነገራቸው። ከዚያ በፊት ግን ስለ ኢየሱስ የተናገረው «ሰው» ብቻ መሆኑን ነበር (ዮሐ. 9:11)። እውነቱን እየተረዳ በመምጣቱ ግን ቢያንስ ቢያንስ ኢየሱስ ከሰው የተለየ ማለትም ከእግዚአብሔር የተላከ ነቢይ መሆን አለበት ሲል አሰበ። ይህ ሰው ኢየሱስን በዓይኖቹ አይቶት አያውቅም። ይሁን እንጂ ከሃይማኖት መምህራኑ ይልቅ የሚበልጥ መንፈሳዊ መረዳት እንዳለው አስመስክርታል። የሃይማኖት መምህራኑ ኢየሱስን በነቢይነት ደረጃ እንኳ ሊቀበሉት አልፈለጉም። የዚህ ሰው መረዳትና እምነት እንዴት እያደገ እንደመጣ መመልከት ይቻላል።

2. አይሁድ ወደ ዕውሩ ወላጆች ሄደው ጠየቁዋቸው (ዮሐ. 9:18-23)

ምንም እንኳ ከተፈወሰው ዓይነ ሥውር እውነቱን ቢሰሙም አይሁድ ግን የተደረገውን ተአምር ለማስተባበል ወዲያ ወዲህ ይራወጡ ነበር። እዚህ ላይ «አይሁድ» ሲል ኢየሱስ መሢሕ መሆኑን ለመቀበል ፈቃደኞች ያልሆኑትንና እንዲያውም ሊገድሉት የሚፈልጉትን ሰዎች ማለቱ ነው። ለዕውሩ ወላጆች የተለያዩ ጥያቄ አቀረቡላቸው። የአይሁድ ዋናው ሙከራ ምንም ተአምር እንዳልተደረገ ለማስተባበል ነበር። ለወላጆቹ ሁለት ጥያቄዎች አቀረቡላቸው። በመጀመሪያ፣ ሰውየው በእርግጥ ልጃቸው መሆኑን ማረጋገጥ ፈለጉ። ሁለተኛ፣ እንዴት ለማየት እንደቻለ ጠየቁዋቸው። እዚህ ላይ እንዴት ማየት እንደቻለ መጠየቃቸው ፈሪሳውያኑ ራሳቸው በሰውየው መፈወስ ማመናቸውን ማስተዋል አለብን። ሰውየው መፈወሱን ስላመኑ ነበር እንዴት እንደተፈወሰ ሊጠይቋቸው ወደ ወላጆቹ የሄዱት።

ወላጆቹ እንደ ልጃቸው በድፍረት ሳይሆን በፍርሃትና በጥንቃቄ ነበር የመለሱላቸው። ኢየሱስ መሢሕ መሆኑን የሚያምኑትን ሁሉ ከምኸራብ እንደሚያስወጡዋቸው አይሁድ ያደረጉትን ውሳኔ ስላወቁ ነበር የፈሩት። ኢየሱስ መሢሕ መሆኑን ከተቀበሉ ከኅብረተሰቡ ይገለላሉ።

12ኛ ጥያቄ፡- «ምኸራብ» የሚለውን ቃል ከመጽሐፍ ቅዱስ

መዝገበ ቃላት ውስጥ ተመልከት። ዓላማው ምን ነበር?

ምክራብ የአይሁድ ኅብረተሰብ ማዕከልና አስፈላጊ ስብሰባዎችን የሚያደርጉበት ቦታ ነው። በማንኛውም የሮም ግዛት ውስጥ ቢያንስ ስምንት ሰዎች ካሉ የራሳቸውን ምክራብ ይሠራሉ። በመጀመሪያ፤ እግዚአብሔርን ለማምለክ የሚሰበሰቡበት ስፍራ ነው። ለመዝሙር፤ ለመጸለይ፤ ቅዱስ ቃሉን ለማንበብና የምሁራኑን ስብከት ለመስማት አይሁድ የሚሰበሰቡበት በምክራብ ውስጥ ነው። ምክራብ አይሁድ ቅዱሳት መጻሕፍትን የሚያነቡበትና የእግዚአብሔርን ትእዛዛት የሚሰሙበት ስፍራ ነው። ማንኛውም የአይሁድ ማኅበራዊ ስብሰባ የሚደረገው በምክራብ ውስጥ ነው። በማኅበራዊ ኑሮ በጣም አስፈላጊ ስፍራ ነው። ለዚህም ከምክራብ መገለል ማለት የእግዚአብሔር ቃል ሲሰበክ አይሰሙም ማለት ነው። ወዳጆችና ጓደኞቻቸውን ሊያገኙ አይችሉም ማለት ነው። ከኅብረተሰቡ ከተገለሉ መሸጥም መግዛትም አይችሉም። የቀድሞ ወዳጅና ጓደኞቻቸው አያነጋግሩዋቸውም ማለት ነው።

13ኛ ጥያቄ፡- አንዳንድ ሰዎች ክርስቲያን ሲሆኑ እነዚህ ሁኔታዎች የሚደርስባቸው እንዴት ነው?

የልጁ ወላጆች፤ አይሁድ፡- «እናንተም የኢየሱስ ተከታዮች ናችሁ» እንዳይሉዋቸው ስለፈሩ ለሁለተኛ ጥያቄያቸው መልስ መስጠት አልፈለጉም። ልጁ በእርግጥ ልጃቸው እንደሆነና ዕውር ሆኖ መወለዱን ብቻ ነበር የተናገሩት። ከሃይማኖት መሪዎች ቁጣ ያመለጡ መስሎአቸው ስለተደረገው ተአምር መናገር አልፈለጉም። ተአምርን ስለሚመለከት ጉዳይ ግን ልጃቸው ራሱ ለአካለ መጠን የደረሰ በመሆኑ እርሱን አናግሩት ብለው ወደ እርሱ መሩዋቸው።

14ኛ ጥያቄ፡- በዘመናችን ሰዎች ከፍርሃት የተነሣ ስለ እውነት መመስከር የማይፈልጉት እንዴት ነው?

3. ዕውር ሆኖ የተወለደው ሰው ምስክርነት (ዮሐ. 9:24-31)

የተደረገውን ተአምር ማስተባበል ስላልቻሉ አይሁድ ኢየሱስን ማጥላላት ጀመሩ። ስለዚህም ምክንያት ለማግኘት ፈልገው ዕውሩን ሰው እንደገና ጥያቄ አቀረቡለት። ዕውር ሆኖ የተወለደውን ሰው «እግዚአብሔርን አክብር» አሉት። ይህን አባባል በሁለት መንገድ መረዳት ይቻላል። አንደኛ፤ ይህ ቃል አንድ ሰው እውነት ለመናገሩ የሚያረጋግጥበት መሐላ ሊሆን ይችላል። «እግዚአብሔር

ይመለከትሃል፤ ስለዚህም እውነትን በመናገር እግዚአብሔርን አክብር» ማለታቸው ሊሆን ይችላል። አባባላቸው እንደዚህ ከሆነም ከዚህ በፊት በነገራቸው ላይ ጥርጥር ነበራቸው ማለት ነው። ሁለተኛ፣ ምናልባትም ደግሞ «ተአምር ማድረግ የሚችል እግዚአብሔር ብቻ ነው» ኢየሱስ ዓይንህን በጭቃ ቀባ እንጂ ምንም ያደረገላህ ነገር የለም፤ ስለዚህም ይህን ሰው ሳይሆን እግዚአብሔርን አክብር» ማለታቸው ሊሆን ይችላል። ከዚያ በፊት ደግሞ ኢየሱስ ኃጢአተኛ ለመሆኑ እርግጠኛ እንደሆኑ ተናግረዋል። ስለዚህም ሕሙማንን የፈወሰው ኃይል የእርሱ ሊሆን አይችልም። ከዚህ በፊት ኢየሱስ «ለመሆኑ እኔን የምትወቅሱኝ በየትኛው ኃጢአቱ ነው» ብሎ በጠየቃቸው ጊዜ አንዳቸውም መልስ ሊሰጡት አልደፈሩም ነበር (ዮሐ. 8:46)። ዋናው ፍላጎታቸው የተፈወሰው ዓይነ ሥውሩም ሆነ ሌሎች በኢየሱስ እንዳያምኑ እርሱን ማጥላላት ነበር።

ሰውየው ከአይሁድ ጋር ሃይማኖታዊ ክርክር ማድረግ አልፈለገም። የሚያውቀውን እውነት ብቻ ነው መናገር የፈለገው። የሚያውቀው ነገር ቢኖር ዓይነ ሥውር እንደነበርና አሁን ግን ኢየሱስ እንደፈወሰው ብቻ ነው። የአይሁድ መሪዎች ያቀረቡለት የተለያየ አሳብ በሙሉ ይህን ሰው ከዚህ እውነት ሊያነቃንቀው አልቻለም። ይሁን እንጂ ለጊዜው ስለ ኢየሱስ ማንነት በቀጥታ ለመናገር ፈቃደኛ አልሆነም።

አይሁድ ግን ጥያቄያቸውን አላቋረጡም። እንደገና «እስቲ ዓይኖችህን እንዴት እንዳበራልህ ንገረን» አሉት። በዚህ ጊዜ ግን ትዕግሥቱን የጨረሰ ይመስላል። የተደረገውን ሁሉ ነግሮአቸው ነበር። እነርሱ ግን ሊያምኑት አለመፈለጋቸውን ገልጸው ነበር። አሁን ግን ዓላማቸው ምን እንደሆነ ለሁሉም ሰዎች በሚያሳይ ሁኔታ «እናንተም ደግሞ የኢየሱስ ደቀ መዝሙር መሆን ትፈልጋላችሁ እንዴት?» የሚል ጥያቄ አቀረበላቸው። እዚህ ላይ ከቀረበው ጥያቄ ሁለት ነገሮችን ማስተዋል ይቻላል። አንደኛ፣ ከግሪክኛው ስንመለከተው ጥያቄውን ያቀረበበት መንፈስ ከእነርሱ ተቃውሞን በመጠበቅ ይመስላል። ስለዚህም ኢየሱስን ለመከተል ፈቃደኛ አለመሆናቸውን በአካባቢው ለነበሩት ሰዎች ሁሉ ግልጽ ለማድረግ ይመስላል። ሁለተኛ፣ «እናንተም ደግሞ» የሚለው አባባል እርሱ በኢየሱስ አስቀድሞ እንዳመነ የሚያመለክት ሊሆን ይቻላል።

ከዕውርነቱ የተፈወሰው ሰው በሰጣቸው መልስ የሃይማኖት መሪዎቹ በጣም ስለተቆጡ ይሰድቡት ጀመር። በመጀመሪያ ትዕቢት በተሞላበት አነጋገር የሙሴ ደቀ መዛሙርት እንደሆኑ ነገሩት። ማንም ሰው ሙሴን ያውቀዋል። እግዚአብሔር በእርሱ በኩል እንደተናገረም ያውቃል። ስለዚህም የሙሴ ተከታዮች በመሆናቸው ይመኩ ነበር። ኢየሱስ ከየት እንደመጣ ግን ብዙ ሰው አያውቅም። ስለዚህ አንድ ሰው የኢየሱስ ደቀ መዝሙር ከሆነ ዝቅተኛ መንፈሳዊ ሕይወት እንዳለው ነበር የሚያስቡት።

ሰውየው ግን የሃይማኖት መሪዎቹ በሰነዘሩት ስድብም ሆነ ትችት ከአቋሙ ንቅንቅ አላለም። እንዲያውም ክርክራቸው እርስ በርሱ የተምታታ መሆኑን ነገራቸው። አንደኛ፣ ኢየሱስ ዓይነ ሥውሩን መፈወስ የሚችልበት ኃይል ቢኖረውም እነርሱ ግን ከየት እንደመጣ አለማወቃቸው ሞኝነታቸውን ያሳያል። ከእርሱ ግመን ይልቅ የእነርሱ በክርስቶስ አለማመን ነበር ያስገረመው። ሁለተኛ፣ ኢየሱስ ኃጢአተኛ እንደሆነ ቢናገሩም፣ እግዚአብሔር የኃጢአተኛን ጸሎት ሰምቶ ተአምር እንደማያደርግ ነገራቸው። እግዚአብሔር የሚሰማው እርሱን የሚያከብሩትን ነው። ስለዚህም ኢየሱስ እነርሱ እንደሚሉት ኃጢአተኛ ሳይሆን የእግዚአብሔር ሰው ነው ማለት ነው። ሦስተኛ፣ በብሉይ ኪዳን ዘመን ዕውር ስለ መፈወሱ የተሰጠ ገለጻ የለም። ኢየሱስ የዕውሩን ዓይን ማብራቱ ግን ታላቅነቱንና የእግዚአብሔር ሰው መሆኑን እንደሚመሰክርለት ነገራቸው።

ዓይነ ሥውሩ ሰው ያቀረበላቸው ማስረጃ ሊቃውሙት ከሚችሉት በላይ ነው። እነርሱ ግን ኢየሱስ መሢሕ መሆኑን ላለመቀበል ልባቸውን ዘግተው ስለነበር ምንም ዓይነት ተአምር ቢደረግ ማመን አይፈልጉም። ከዚህም የተነሣ ሰውየውን በስድብ በማዋረድና ከምክራብ በማስወጣት መንፈሳዊ ክስረታቸውን አሳዩ። የሃይማኖት መሪዎቹ ሰውየው በኃጢአቱ እንደተወለደ ተናገሩ። ይህ አባባላቸው ራሱ በኃጢአትና በሕመም መካከል ስላለው ግንኙነት ያላቸውን የተሳሳተ አመለካከት ያሳያል። ስሕተቱን እስኪረዳ ድረስ ከኅብረተሰቡ ጋር ምንም ግንኙነት እንዳይኖረው ከምክራብ አስወጡት።

15ኛ ጥያቄ፡- ሀ) አንዳንድ ክርስቲያኖች የእነዚህን ሃይማኖት መሪዎች ዓይነት አመለካከት የሚኖራቸው እንዴት ነው? ለ) በዘመናችን በቤተ ክርስቲያን ውስጥ እርስ በርስ መተቻቸትንና

መከፋፈልን የሚፈጥሩ ነገሮች ምንድን ናቸው?

ከዕውርነት የተፈወሰው ሰው በኢየሱስ ላይ የነበረው እምነትና መረዳት እንዴት እያደገ እንደመጣ አስተውል። መጀመሪያ ኢየሱስን ያገኘው ጊዜ ግንኙነቱን እንደሚገባ አልተረዳውም ነበር። ይሁን እንጂ ኢየሱስ ባዘዘው መሠረት ወደ ምንጩ ሄዶ ዓይኖቹን ታጠበ። በዚያን ጊዜ የሚያውቀው «ኢየሱስ የሚባል ሰውን» ብቻ ነበር (ዮሐ. 9:11)። በኋላ ግን ኢየሱስ ተራ ሰው ሳይሆን ነቢይ እንደሆነ ተገነዘበ (ዮሐ. 9:17)። በኋላ ግን ኢየሱስን መከተልና ደቀ መዛሙርቱ መሆን እንደሚገባ ተረዳ (ዮሐ. 9:33)። በኋላም ኢየሱስን ካገኘው በኋላ ግን የሰው ልጅ መሆኑን አመነ (9:35-37)። የኢየሱስን ግንኙነት እንደሚገባ ከተረዳ በኋላ ሰገደለት (9:38)። የሚሰገድለት እግዚአብሔር ብቻ ነው። ኢየሱስን ማምለክ እንጂ፣ በእርሱ ብቻ ማመን በቂ አለመሆኑን ተገነዘበ። የዚህ ሰው ሥጋዊም ሆነ መንፈሳዊ ዓይኖቹ ተከፍተዋል።

16ኛ ጥያቄ፡- ኢየሱስን እንድናመልክ ስለ እርሱ ትክክለኛ እውቀት እንዲኖረን አስፈላጊ ስለመሆኑ ይህ ምሳሌ ምን ያስተምራል?

ፈሪሳውያን የሰጡትን ምላሽ ከዓይነ ሥውሩ ሰው ምላሽ ጋር ግንኙደር ይቻላል። በኢየሱስ ለማመን ስላልፈለጉ ኢየሱስ ከእግዚአብሔር እንዳልሆነ ተናገሩ (ዮሐ. 9:16)። ተአምር ማድረጉንም ተጠራጠሩ (ዮሐ. 9:18)። ኃጢአተኛ ነው በማለትም ተናገሩ (ዮሐ. 9:29)። ከዚህም የተነሣ ኢየሱስ ዕውሮችና ኃጢአተኞች አላቸው (ዮሐ. 9:41)። ምንም እንኳ ሥጋዊ ዓይኖቻቸው ቢያዩም መንፈሳዊ ዓይኖቻቸው ግን ታውረዋል።

17ኛ ጥያቄ፡- እነዚህ ሁለት ሁኔታዎች በዓለማችን በእንዴት ዓይነት መንገድ እየታዩ እንደሆነ ምሳሌዎችን ስጥ።

4. ኢየሱስ ከቅድሙ ዓይነ ሥውር ጋር ተገናኘ (ዮሐ. 8:35-41)

ዓይነ ሥውሩን ሰው ከምክራባቸው እንዳስወጡት ሲሰማ ኢየሱስ ዓይነ ሥውሩን ፈለገው። ከተገናኙም በኋላ ኢየሱስ ግን እንደሆነ ዓይነ ሥውሩ ሰው እንዳወቀ ግልጽ ነው። ኢየሱስ «በሰው ልጅ ታምናለህ?» ብሎ ጠየቀው። በአመዛኙ «የሰው ልጅ» ለሚለው ቃል «የእግዚአብሔር ልጅ» የሚለው ቃል ትክክለኛ ትርጉም ሊሆን ይችላል። እዚህ ላይ ኢየሱስ «የሰው ልጅ»

የሚለውን ቃል የተጠቀመበት «ሰብዓዊ ፍጡር» ለማለት እንዳልሆነ ግልጽ ነው። ኢየሱስ ቃሉን የተጠቀመበት በዳንኤል ላይ በተጠቀሰው መሠረት ይህ የሰው ልጅ በምድር መንግሥታት ላይ ገዢና የበላይ እንዲሆን በእግዚአብሔር የተሾመውን ለማሳየት እርሱ ልዩና መለኮታዊ መሆኑን ለማሳየት ነው። አስቀድሞ ዕውር የነበረው ሰው ኢየሱስ ከእግዚአብሔር እንደሆነ በማወቁ በእርሱ ያምን ዘንድ ይህ «የሰው ልጅ» የተባለው ግን እንደሆነ እንዲጠቁመው ኢየሱስን ጠየቀው። ኢየሱስ «የሰው ልጅ» የተባለው እርሱ ራሱ እንደሆነ ሲነግረውም የሰውየው እምነትና እውቀት የተሟላ ሆነ። ኢየሱስ በብሉይ ኪዳን ትንቢት የተነገረለት መሢሕ መሆኑንም ተገነዘበ። ስለዚህም ለእግዚአብሔር ብቻ የሚገባውን ክብር በመስጠት ሰገደለት። አሁን ሰውየው ኢየሱስ እግዚአብሔር መሆኑን ተረዳ።

ቀጥሎም ኢየሱስ የተደረገውን ተአምር መንፈሳዊ ትርጉም ገለጸለት። ሰውየው ከሥጋዊ ዕውርነቱ እንዲፈወስ ብቻ ሳይሆን በመንፈሳዊ ዓይኖቹ አይቶ እንዲያምን ነበር የኢየሱስ ፍላጎት።

ኢየሱስ ወደ ዓለም የመጣው ለፍርድ እንደሆነ ተናገረ። ከዚህ አስቀድሞ ኢየሱስ ወደ ዓለም የመጣው በሰው ልጆች ላይ ለመፍረድ እንዳልሆነ ተመልክተን ነበር። በሰዎች ላይ የሚፈርደው በመጨረሻው የፍርድ ቀን እንደሆነ ተመልክተናል። አሁን ግን ለፍርድ እንደመጣ ሲናገር እንመለከታለን። ኢየሱስ በመጣበት ወቅት ሰዎች በነበሩበት መንፈሳዊ ሁኔታ ረክተው እንዲያርፉ አልፈለገም። ኢየሱስ የሚሰብከው ሰብከት ሰዎች ምርጫ እንዲያደርጉ የሚያነሣ ነበር። በእርሱ ካመኑ ዕውርነታቸው ይወገድና ዓይኖቻቸው ይበሩላቸዋል። በእርሱ ካላመኑ ግን በምርጫቸው መሠረት በራሳቸው ላይ ፍርድን ያመጣሉ። ከዚህም የተነሣ ምንም እንኳ ሃይማኖተኞች ቢሆኑም መንፈሳዊ ዓይኖቻቸው የሚያዩ ቢመስላቸውም ገና ዕውራን ናቸው። ፈሪሳውያን ይህን ሲሰሙ «ዕውራን ናችሁ ማለትህ ነው?» በማለት ጠየቁት። ሀብታም ወይም ድሃ፣ የቤተ ክርስቲያን መሪ ወይም ከሐዲ መሆንህ ዋጋ የለውም። ሰዎች «ከክርስቶስ ውጪ መንፈሳዊ መረዳት አለን» የሚሉ ከሆነ መንፈሳዊ ዕውራን ናቸው።

18ኛ ጥያቄ፡- በዘመናችን ሰባኪያን ወንጌላውያንና ሰዎች ስለ ወንጌል ውሳኔ እንዲያደርጉ ማነሣሣት የሚችሉት እንዴት ነው?

ኢየሱስ እነርሱ ከጠበቁት በሚለይ መንገድ ነው ለፈሪሳውያን የመለሰላቸው። ዕውሮች ቢሆኑ በደለኛ እንደማይሆኑ ነገራቸው። ፈሪሳውያን ብሉይ ኪዳንን እንደሚገባ ባያውቁ ኖሮ ኢየሱስን ላለመቀበላቸው ምክንያት ይሆንላቸው ነበር። ባለማወቅ ሰላደረጉት ነገር በደለኛ አይሆኑም ነበር። ፈሪሳውያን ግን ብሉይ ኪዳንን እንደሚገባ ያውቃሉ። መንፈሳዊ ዓይኖቻቸው እንደበሩላቸው ነበር የሚያስቡት። እያወቁ ኢየሱስን ባለመቀበላቸው ግን በደለኞች ናቸው። በድርጊታቸው ሁሉ በኃላፊነት የሚያስጠይቃቸው በቂ መንፈሳዊ እውቀት ነበራቸው። በብሉይ ኪዳን ትንቢት የተናገረለትን ክርስቶስ እስከተቃወሙ ድረስ በእግዚአብሔር ፊት ተጠያቂዎች ናቸው። የእነዚህ ሰዎች መንፈሳዊ ዓይኖች ታውረዋል።

ወንጌል ሲሰበክ የምንመለከተው በጣም አስደናቂ ነገር ብዙ ጊዜ ተቃውሞ የሚሰነዘረው በጣም ከተማሩ የሃይማኖት መሪዎች ነው። በእውቀትና በችሎታቸው በመመካታቸው ትዕቢት መንፈሳዊ ዓይኖቻቸውን አሳውሮታል። ወንጌልን የሚቃወሙ የወንጌል ጠላት ናቸው። ብዙውን ጊዜ መንፈሳዊ እውነትን ሲቀበሉ የምንመለከታቸው ያልተማሩና ብዙ ሃይማኖታዊ እውቀት የሌላቸው ናቸው።

19ኛ ጥያቄ፡- ይህ በኢትዮጵያ ምን ያህል በመታየት ላይ እንደሆነ ምሳሌዎችን ሰጥ።

ከዚህ በጣም ጠቃሚ መንፈሳዊ መመሪያ እንመለከታለን። አንድ ሰው ከእግዚአብሔር ብዙ በረከትና ጥቅም ባገኘ መጠን የዚያኑ ያህል ኃላፊነት አለበት። ወንጌልን ደጋግሞ የሰማ ሰው አንድ ጊዜ እንኳ ካልሰማው የበለጠ ኃላፊነት አለበት። የእግዚአብሔርን ቃል ለማጥናት ዕድል ያላቸው ምንም ዕድል ከሌላቸው ሰዎች ይልቅ ተጠያቂዎች ናቸው። እንደ ፈሪሳውያኑ በእግዚአብሔር ፊት ተጠያቂዎች እንዳንሆን ጥንቃቄ እናድርግ። መጽሐፍ ቅዱስ በእጃችን ነው። ብዙ ጊዜ በእውቀታችን እንታበያለን። በመጽሐፍ ቅዱስ መሠረት የማንኛር ከሆነ ግን የባሰ ፍርድ ነው የሚመጣብን። መጽሐፍ ቅዱስን በአእምሮ ብቻ ብናውቀውም በመንፈስ ዕውሮች ልንሆን እንችላለን። እግዚአብሔር ከመንፈሳዊ ትዕቢት እንዲጠብቀን መንፈሳዊ ዓይኖቻችን እንዲበሩና ኃጢአታችንን ተመልክተን እንድንናዘዝ፤ እንደ እግዚአብሔር ፈቃድ እንድንኖር ጌታን ልንለምነው ይገባል።

ሦስተኛ ቀን፡- ዮሐንስ 10:1-10

ከቤተ ክርስቲያን ታሪክ እንደምንመለከተው ዋናው ችግር ትክክለኞች እረኞችን የማግኘት ችግር ነበር። አንዳንድ የቤተ ክርስቲያን መሪዎች እረኞች ከቅንነታቸው የተነሣ ሰዎችን ይመሩዋቸዋል። አንዳንዶች ደግሞ ለገዛ ጥቅማቸው ነው የሚመሩዋቸው። ከራስ ወዳድነታቸው የተነሣ ቤተ ክርስቲያንን ከመገንባት ይልቅ ሲያፈርሱ ይታያል።

ይህ ችግር በቤተ ክርስቲያን ብቻ የሚገኝ አይደለም። ይህ ችግር በዘመናት ሁሉ የእግዚአብሔርን ሰዎች ሲያሳስባቸው የነበረ ነው። በብሉይ ኪዳን ሕዝቡን ከመገንባት ይልቅ እንዳፈረሱት እግዚአብሔር የአስራኤልን መሪዎች እንደወቀሰ እንመለከታለን።

20ኛ ጥያቄ፡- ኤር. 23:1-4፤ 25:32-38፤ ኢሳ. 56:9-12፤ ሕዝ. 34 አንብብ። ከእነዚህ ቁጥሮች እንደምንመለከተው ስለ አስራኤል እረኞች የተነገረው ምንድን ነው?

በብሉይ ኪዳን እግዚአብሔር የሕዝቡ ዋነኛ እረኛ እንደሆነ ተገልጿል። ለሕዝቡ ችግር የሚጠነቀቅ መልካም እረኛ ነው (መዝ. 23:1)። በተጨማሪም መሢሕ የእግዚአብሔር ሕዝብ እረኛ የሚሆንበት ቀን እንደሚመጣ ብሉይ ኪዳን ያመለክታል (ሕዝ. 34:23)።

21ኛ ጥያቄ፡- ሀ) ለቤተ ክርስቲያን መልካም መሪዎች ወይም እረኞች ማግኘት አዳጋች የሆነው ለምን ይመስልሃል? ለ) ለምንድን ነው ብዙዎች ኃላፊነታቸውን እንደሚገባ የማይወጡት? ሐ) ከዚህ በፊት ትክክል ያልሆኑ መሪዎች ቤተ ክርስቲያንን ሲበታትኑ እንዴት ነበር የተመለከትከው?

የአስራኤል ሕዝብ እረኞች የሆኑት የሃይማኖት መሪዎች መንፈሳዊ ዕውራን መሆናቸውን ከተመለከተ በኋላ ኢየሱስ እርሱ በብሉይ ኪዳን ትንቢት የተነገረለት ትክክለኛ መልካም እረኛ እንደሆነ ለሕዝቦቹ ተናገረ።

22ኛ ጥያቄ፡- «እረኛ» የሚለውን ቃል ከመጽሐፍ ቅዱስ መዝገበ ቃላት ተመልከት። ሀ) የአስራኤል እረኛ ምን እንደሚመስል አጭር ገለጻ ጻፍ። ለ) በኢትዮጵያ ካሉ እረኞች ጋር አነጻጽረው። ሐ) እግዚአብሔር እንደ እረኛ የሆነበትን አንዳንድ ምክንያቶች ዘርዝር።

23ኛ ጥያቄ፡- ዮሐንስ 10:1-21 ሀ) እውነተኛነትና ሐሰተኞች

እረኞች በእንዴት ዓይነት ሁኔታ ነው ተነጻጽረው የቀረቡት? ለ) «እኔ ነኝ» የሚሉት ሁለት ጊዜ በእነዚህ ቁጥሮች ውስጥ በእንዴት ዓይነት ሁኔታ ነው የቀረቡት? ሐ) ሐሳተኞች እረኞች እነማን ናቸው? ምን ይመስላሉ? መ) እውነተኛ እረኛ ማን ነው? ምን ይመስላል? ሰ) ኢየሱስ እውነተኛ በር የሆነው እንዴት ነው?

ዮሐንስ 10 በዚህ ወንጌል የምናገኘው ሰባተኛና የመጨረሻው የኢየሱስ ስብከት ነው። ኢየሱስ ለሦስተኛና ለአራተኛ ጊዜ «እኔ ነኝ» በማለት መናገሩን በዚህ ምዕራፍ ውስጥ እንመለከታለን። ኢየሱስ «በር» ነው። ኢየሱስ «መልካም እረኛ» ነው።

ኢየሱስ ይህን ምሳሌ የተናገረው የበግ እረኞችን ምሳሌ በማድረግ ነበር። ኢየሱስ ፈረሳውያንን ከሚመሳሰሉ ከእርሱ በፊት ከመጡ የሃይማኖት መሪዎች ጋር ራሱን በማነጻጸር ያቀርባል።

ይህንን ስብከት ለመረዳት ሁለት ምሳሌያዊ ገለጻዎችን መረዳት አለብን። በመጀመሪያ፣ ስለ በጎች የተነገረውን። በዚህ ስብከት መሠረት በጎች የእግዚአብሔር ሕዝብ ምሳሌ ናቸው። ለአይሁዳውያን በተለያዩ ምክንያት በጎች በጣም ጠቃሚ የቤት እንስሳት ናቸው። ልብስ የሚሆነው ሱፍ የሚገኘው ከእነርሱ ነው። የሚበላ ሥጋ የሚገኘው ከእነርሱ ነው። ከሁሉም በላይ ደግሞ ለእግዚአብሔር መሥዋዕት የሚቀርቡ እንሳሳት ናቸው። የቀንድ ከብቶች ለኢትዮጵያውያን አስፈላጊ የመሆናቸውን ያህል በጎች ደግሞ ለአይሁዳውያን በጣም አስፈላጊ ናቸው።

በብዙ መንገድ ደግሞ በጎች ከሰዎች ጋር ይመሳሰላሉ። እንደ ሰዎች ሁሉ በጎች ምንም መከላከያ የላቸውም። ስለዚህም በቅርብ የሚከላከልላቸው እረኛ ያስፈልጋቸዋል። በቀላሉ ለበሽታ ይበገራሉ። በቀላሉ ይጠፋሉ። የዱር አራዊቶችም ይተናኮሉአቸዋል።

24ኛ ጥያቄ፡- ሰዎች ከበጎች ጋር የሚመሳሰሉት እንዴት ነው?

ሁለተኛው ምሳሌ ደግሞ፣ ስለ እረኛ የተሰጠው ነው። እረኞች በጎችን ይመራሉ። ይጠብቁአቸዋል። የሚያስፈልጋቸውን ያቀርቡላቸዋል። ለበጎች ሣርና ውኃ መፈለግ፣ በጎቹን ከዱር አራዊት መጠበቅና ሲባዝኑም ፈልጎ ማግኘት የእረኞች ኃላፊነት ነው። ከቤት ሲርቁ በጎቹን የሚያኖርበት ቤት እንኳ ባይኖር እረኛው በዋሻ ወይም ራሱ በድንጋይ በሠራው መደበቂያ ውስጥ ይጠብቃቸዋል። ይህ መደበቂያ በር የለውም። ምንም ነገር ገብቶ በጎቹን እንዳያጠቃ እረኛው በመግቢያው በኩል ይተኛል። አውሬ

ቢገባ እንኳ እረኛውን ተራምዶ ነው። እረኛው ካላሰወጣቸው በቀር በጎቹ ወጥተው መሄድ አይችሉም። በብሉይ ኪዳንም ሆነ በአዲስ ኪዳን ዘመን የእግዚአብሔርን ሕዝብ የሚመሩ በእረኞች ይመሰላሉ።

25ኛ ጥያቄ፡- የቤተ ክርስቲያን መሪዎች የእስራኤል እረኞችን መምሰል ያለባቸው እንዴት ነው?

ስለ እረኛው የተነገረ ምሳሌ (ዮሐ. 10:1-6)

ኢየሱስ ዓይነ ሥውሩን ከፈወሰ በኋላ በኢየሩሳሌም ማስተማሩን ቀጠለ። ኢየሱስ በትክክለኛው በር ወደ በጎቹ የሚገቡትንና ትክክል ባልሆነ በር ወደ በጎቹ የሚገቡትን እረኞች ያነጻጽራቸዋል። የበጎቹ መኖሪያ ዙሪያውን በድንጋይ የተከለለ ቢሆንም ጣሪያ ወይም በር የለውም። ግድግዳው በጣም ረጅም ስለሆነ አውሬ ሊገባ ወይም በጎቹ ወጥተው ሊሄዱ አይችሉም። በመግቢያው ላይ ደግሞ እረኛው ቆሞ ይከላከልላቸዋል፤ ይጠብቃቸዋል።

ሀ) ወደ በጎች በረት በትክክለኛው መግቢያ የማይገቡ ሰዎች (ዮሐ.10:1)

ያለው አንድ መግቢያ ብቻ በመሆኑ መግባት የሚቻለው በዚያ ብቻ ነው። አንድ ሰው በመግቢያው ከመግባት ይልቅ ግድግዳውን ዘልሎ ከላይ ቢገባ ግን ሌባ ነው ማለት ነው። ኢየሱስ ሌቦችን ከሐሰተኛ የሃይማኖት መሪዎች ጋር በማነጻጸር ተናግሮአል። በእግዚአብሔር ዕቅድ ከማገልገል ይልቅ የሚያገለግሉት በራሳቸው ዕቅድ ነው። ለበጎቹ ከሚጠቅማቸው ይልቅ የሚጎዳቸውን ነው የሚያደርጉት። በተለይ ይህ «መሢሕ ነን» በማለት የእስራኤል ሕዝብን ወደ ጦርነት መርተው በርማውያን እጅ እንዲወድቅ ያደረጉትን ሰዎች ይመለከታል።

26ኛ ጥያቄ፡- ሀ) ከሌላ ቤተ ክርስቲያን በጎችን ስለሚሰርቁ የሐሰት መምህራን ዘርዘር። ለ) ለምንድን ነው እንደዚህ የሚያደርጉት?

ለ) በትክክለኛው መግቢያ የሚገቡ ሰዎች (ዮሐ. 10:2-3)

በትክክለኛው መግቢያ የሚገባ እረኛው ብቻ ነው። በጎቹ የእርሱ በመሆናቸው ወደ በረቱ በድብቅ መግባት የለበትም። በየስማቸው ሲጠራቸው ከበረታቸው ወጥተው ይከተሉታል። እዚህ ላይ ሁለት ነገሮችን መመልከት እንችላለን። የመጀመሪያው፡

እረኛው ስለ በጎቹ ያለውን እውቀት ነው። እረኛው በጎቹን እንደሚገባ ስለሚያውቃቸው እያንዳንዱን በየሰማቸው ይጠራቸዋል። እረኛችን ኢየሱስ በየግላችን ያውቀናል። ጠንካራና ደካማ ጎናችንን ያውቃል። ስንጎዳና ርዳታ ሲያስፈልገን ያውቃል።

27ኛ ጥያቄ፡- በችግር ውስጥ ስንሆን ይህ እውነት ምን ያህል ያጽናናል?

ሁለተኛ፡ በጎቹ እረኛውን ያውቁታል። የእርሱን ድምፅ ከሌሎች ለይተው ያውቃሉ። ሌሎች በተሳሳተ መንገድ ሊወስዱአቸው ቢፈልጉ እንኳ አይከተሉዋቸውም። የክርስቶስ ተከታዮች በተሳሳተ ትምህርት ሊመራቸው የሚፈልገውን ሁሉ እንዳይከተሉ ክርስቶስን እንደሚገባ ማወቅ ያስፈልጋቸዋል።

28ኛ ጥያቄ፡- በጣም በተቀራረበ ሁኔታ ክርስቶስን የምናወቀው እንዴት ነው?

ሐ) በበጎቹና በእረኛው መካከል ያለ መቀራረብ (ዮሐ. 10፡4-5)

እረኛው የበጎቹ መሪ ነው። በኋላቸው ሆኖ ድንጋይ ከመወርወር ወይም በዱላ ከመንዳት ይልቅ በጥንቷ እስራኤል በጎች እረኛቸውን መከተል እንዲችሉ ይለምዱ ነበር። መሄድ ወደሚገባቸው ሁሉ እረኛው ፊት ለፊታቸው እየሄደ ይመራቸዋል። እረኛቸው ለእነርሱ ወደሚሰማማ ስፍራ ሊያደርሳቸው ነው።

በጎቹ እረኛውን ስለሚያውቁ ይከተሉታል። ድምፁን ስለሚያውቁ ከሌሎች ድምፅ ይለዩታል። ጥሩ ሣርና ንጹሕ ውኃ ወዳለበት እንደሚመራቸው ያውቃሉ። ስለዚህም ይታመኑበታል! ይከተሉታልም! ምንም እንኳ አንድ ሰው አለባበሱን ለውጦ እረኛቸውን መስሎ ቢመጣም ስለሚያውቁበት አይከተሉትም።

29ኛ ጥያቄ፡- ሐሰተኞች የሃይማኖት መምህራንን ሳይሆን ኢየሱስን መከተል እንደሚገባን ይህ ምሳሌ ምን ያስተምረናል። ለ) ይህ የቤተ ክርስቲያን መሪዎች ከምእመኑ ጋር ሊኖራቸው ስለሚገባው መቀራረብ ምን ያስተምረናል።

ይህ ምሳሌ ሦስት ክፍሎች አሉት። የመጀመሪያው፡ ወደ በጎቹ በረት ስለሚያስገባው መግቢያ ነው። እውነተኛ እረኛ ብቻ ነው በበር የሚገባው። ሁለተኛ፡ ከኢየሱስ ጋር መልካም ጎብረት ያላቸው በጎች ናቸው። እውነተኛ ማን እንደሆነና እንዳልሆነ

ያውቃሉ። እውነተኛውን እረኛ እንጂ ሐሰተኛውን አይከተሉትም። ሦስተኛው፡ ስለ እረኛው የሚገልጸው ነው። የራሱን በጎች ለይቶ ስለሚያውቃቸው ከሌሎች ይለያቸዋል። ሁሉንም በየሰማቸው ይጠራቸዋል። በጎችን ይመራል እንጂ ከኋላ ሆኖ አይነዳቸውም።

30ኛ ጥያቄ፡- ኢየሱስ ከአማኞች ጋር ያለውን ኅብረት ከእነዚህ ሦስት ምሳሌዎች እንዴት ተመለከትኸው?

2. ኢየሱስ ስለ መልካም እረኛ የሰጠው ገለጻ (ዮሐ. 10:7-18)

አይሁድ፡ ኢየሱስ የሰጠውን ምሳሌም ሆነ ገለጻ ምን ማለቱ እንደሆነ አልተረዱም። ስለዚህም ኢየሱስ ምሳሌውን ተረጎመላቸው። ዛሬ የምንመለከተው የመጀመሪያውን ክፍል ብቻ ነው። ነገ ደግሞ ሁለተኛውን ክፍል እንመለከታለን።

በመጀመሪያ፡ ኢየሱስ ስለ በጎች አንሥቶ ሲያስተምር እንመለከታለን (ዮሐ. 10:7-10)። ኢየሱስ «የበጎች በር» እንደሆነ ተናገረ። ይህ በዮሐንስ ወንጌል ውስጥ «እኔ ነኝ» እያለ ሲናገር ሦስተኛ ጊዜ መሆኑ ነው። የበጎች በር በበረት ውስጥ የሚገኝ መግቢያና መውጪያ መሆኑን ልብ በል። በጎች የሚወጡትና የሚገቡት በአንድ በር ብቻ ነው። ኢየሱስ እርሱ ራሱ ያ በር መሆኑን አመልክቶአል። በእግዚአብሔር ሕዝብ ኅብረት በራፍ ላይ የሚቆመው ኢየሱስ ራሱ ነው። በር እንደመሆኑ መጠን ደኅንነት የሚገኘው በእርሱ ብቻ ነው። ሰዎች የእግዚአብሔር ቤተሰብ ለመሆን በተለያዩ በር ለመግባት ይሞክራሉ። በኢየሱስ በኩል ካልሆነ ግን የእግዚአብሔር ቤተሰብ መሆን አይችሉም። «ከእኔ በፊት የመጡ» የሚለው አባባል (ዮሐ. 10:8) የብሉይ ኪዳን ነቢያት ሳይሆን በኢየሱስ ዘመን የነበሩትን የሃይማኖት መሪዎች የሚያመለክት ነው። እነዚህ ሰዎች የኢየሱስ ጠላቶች ናቸው።

በእነዚህ ቁጥሮች በንጽጽር የቀረቡትን ሁለት የተለያዩ አሳቦች አስተውል። በመጀመሪያ እውነተኛ በር የሆነ ኢየሱስና ወንበዴዎች በንጽጽር ቀርበዋል። ኢየሱስ ራሱን ሌቦችና ዘራፊዎች ከሆኑት ፈሪሳውያን ጋር በማነጻጸር እውነተኛ በር እንደሆነ አመለከተ። ወደ እግዚአብሔር የሚያደርሰውን መንገድ እናውቃለን የሚሉ ብዙ ሐሰተኛ በሮች አሉ። ፈሪሳውያን ሕግን በመጠበቅና መልካም ሥራን በመሥራት ደኅንነትን ማግኘት ይቻላል ይላሉ። አንዳንዶች ደግሞ እስራኤላዊ ሆኖ በመወለድ ደኅንነትን ማግኘት ይቻላል ይላሉ። ኢየሱስ ከመምጣቱ በፊትም ሆነ ከመጣ በኋላ ወደ ደኅንነት የሚያደርሰውን መንገድ እናውቃለን የሚሉ ብዙ መምህራን

ተነሥተዋል። ዋናው ዓላማቸው እውነተኛ የእግዚአብሔር ቤተሰብ የሆኑትን ሰዎች መስረቅ (ማሳሳት) ነው። የእግዚአብሔርን ሕዝብ በተሳሳተ መንገድ መምራት ይፈልጋሉ።

31ኛ ጥያቄ፡- ይህ በቤተ ክርስቲያን ውስጥ በእንዴት ዓይነት ሁኔታ ሲፈጸም ተመልከተሃል?

ምንም እንኳ የእነዚህ ሐሰተኞች የሃይማኖት አስተማሪዎች ዓላማ ፍላጎታቸውን ማሳካትና በጎችን መስረቅ ቢሆንም፤ እውነተኛው እረኛ ግን ለበጎቹ ያስባል። ምንም እንኳ አዳጋች መስሎ ቢታይም አስፈላጊ ለሆናቸው ነገር ሁሉ ያስብላቸዋል። በጎቹ ግጦሽና ውኃ ወደሚያገኙበት ስፍራ ይመራቸዋል። ከዚያም ደግሞ ተኩላ እንዳይበላቸው ወደ በረት ይመልሳቸዋል። ሐሰተኛ መሪዎችና መምህራን ግን ለበጎቹ ደንታ የላቸውም። ከበጎቹ ይልቅ የሚያስቡት ስለ ራሳቸው ነው። ስለዚህም የእግዚአብሔርን ጉባኤ ይበትናሉ። እውነተኛ በር የሆነው ኢየሱስን ባለመቀበላቸው የሃይማኖት መምህራንና አይሁድ የእግዚአብሔር ወገኖች አለመሆናቸውን አስመስክረዋል።

ኢየሱስ የበጎች በር ነው። ሰዎች የእግዚአብሔር ቤተሰብ የሚሆኑት በእርሱ በኩል ነው። እርሱ ለበጎች የሚበጃቸውን ያስባል። ኢየሱስ የመጣው የዘላለምን ሕይወት ለመስጠት እንጂ ለመግደል ወይም ለማጥፋት አይደለም። ይህ ሕይወት አዳጋች ሕይወት አይደለም። ይህ ሕይወት የአይሁድ መሪዎች እንደሚያደርጉት በሕዝብ ላይ የሕግን ቀንበር የሚጭን አይደለም። የደስታና የሐሤት ሕይወት ነው። የተሟላ ሕይወት ነው።

32ኛ ጥያቄ፡- ሀ) የቤተ ክርስቲያን መሪዎች ክርስትናን የደስታ ሕይወት ሳይሆን አስቸጋሪና አሰልቺ የሚያደርጉት እንዴት ነው? ለ) የክርስትና ሕይወት የተሟላ የደስታ ሕይወት መሆን የሚችለው እንዴት ነው?

ሁለተኛ፡ እውነተኞቹና ሐሰተኞቹ በጎች በንጽጽር ቀርበዋል። የኢየሱስ የሆኑት ሁሉ በእርሱና በሐሰተኞች መምህራን መካከል ያለውን ልዩነት ያውቃሉ። ኢየሱስን አሳምረው ያውቁታል። ቅዱሳት መጻሕፍትን በማጥናት ድምፁን ሰምተዋል። ትክክለኛውንና ስሕተቱን ለይተው ያውቃሉ። ስለዚህም በሐሰተኛ መምህራን አይታለሉም።

33ኛ ጥያቄ፡- ሀ) የእግዚአብሔር ሕዝብ የኢየሱስንና የሐሰተኞች

ሃይማኖት መምህራንን ድምፅ መለየት እንዳለባቸው ይህ ምን ያስተምረናል? ለ) በዚህ ሁኔታ የኢየሱስን ድምፅ ለይተን የምናውቀው እንዴት ነው?

የዚህ ክፍል መንፈሳዊ እውነቶች ምንድናቸው? በመጀመሪያ፤ ኢየሱስ ወደ እግዚአብሔርና የእርሱ ቤተሰብ ወደ መሆን የሚያደርስ ብቸኛ መንገድ ነው። ሰዎች የተለያዩ ሃይማኖትን ሊከተሉ፤ በተለያዩ መንገድም ደንገንትን ለማግኘት ሊሞክሩ ይችላሉ። ሰዎች የእግዚአብሔር ቤተሰብ የሚሆኑት ግን ወደ ኢየሱስ ሲመጡ ብቻ ነው። ሁለተኛ፤ በኢየሱስና በሐሰተኛ መምህራን መካከል ከፍተኛ ልዩነት አለ። እንደዚሁም ከኢየሱስ በታች ሆነው በቤተ ክርስቲያን በሚሠሩት እረኞችና በሐሰተኛ መምህራን መካከል ልዩነት አለ። ልዩነታቸው የዓላማ ልዩነት ነው። እውነተኛ የቤተ ክርስቲያን መሪዎች ለጥቅማቸው አያስቡም። በበጎቹ ላይ ሸክምን አይጭኑም። ባለጸጋ ለመሆን ፍላጎት የላቸውም። የተመቻቸ ኑሮ ለመኖር ሲሉ ሌሎችን መበደል አይፈልጉም። ከሁሉም ይልቅ ለበጎቹ የሚጠቅማቸውን ነው የሚያስቡት። በጎቹ በሥጋዊ ሁኔታ ሊታሰብላቸው ይገባል። ለኑሮ የሚያስፈልጋቸው ሁሉ ሊግላቸው ይገባል። ከሁሉም በላይ ግን መንፈሳዊ ችግራቸው ሊግላቸው ይገባል። ከእግዚአብሔር ቃል መመገብ አለባቸው። ሦስተኛ፤ የኢየሱስ የሆኑት ሁሉ የሐሰተኞች ሃይማኖት መሪዎችንና የኢየሱስን ንግግር ለይተው ያውቃሉ። ድምፁን መለየት ለምደዋል።

አራተኛ ቀን፡- ዮሐንስ 10:11-21

34ኛ ጥያቄ፡- 1ኛ ጴጥ. 5:1-4 አንብብ። ሀ) በዚህ ምንባብ የተጠቀሱት እረኞች እነማን ናቸው? ለ) ምን ዓይነት መመሪያ ነው የተሰጣቸው? ሐ) የእረኞች አለቃ ማን ነው?

የቤተ ክርስቲያን መሪዎች ሁሉ ማንነታቸውንና ምንነታቸውን ለይተው ማወቅ አለባቸው። በእግዚአብሔር ሕዝብ ላይ ምንም አምባገነን መሪ መሆን የለባቸውም። ምን ጊዜም ቢሆን የቤተ ክርስቲያን መሪዎች ማስታወስ የሚገባቸው ሦስት ነጥቦች አሉ። አንደኛ፤ የቤተ ክርስቲያኑ ባለ አደራ እንጂ ባለቤት አይደሉም። ምእመናኑ የእግዚአብሔር መንጋ ናቸው። ሕዝቡ የእግዚአብሔር እንጂ የእኛ ንብረት አይደሉም። ስለዚህም የእኛ ንብረት እንደሆኑ ማሰብ አንችልም። ሁለተኛ፤ የቤተ ክርስቲያን መሪዎች ራሳቸው የእረኞች አለቃ ከሆነው ከኢየሱስ ክርስቶስ በታች ናቸው። የቤተ

ክርስቲያን መሪዎች የቤተ ክርስቲያን ዋነኛ መሪዎች አይደሉም። ዋነኛው የቤተ ክርስቲያን መሪ ወይም አለቃ ኢየሱስ ራሱ ነው። ከእርሱ በታች ሆነው እንዲሠሩ የቤተ ክርስቲያን መሪዎችን የሾማቸው ኢየሱስ ራሱ ነው። ከኢየሱስ ሥልጣን በታች ያለን ሰዎች እንደመሆናችን መጠን እርሱ እኛን በሚመራበት ሁኔታ እኛም ሌሎችን መምራት አለብን። በጎቹን በርኅራኄ መምራት አለብን። እንድንሞትላቸው ቢያስፈልገን እንኳ ችግራቸውን ለማቃለል የሚቻለንን ማድረግ አለብን። ሦስተኛ፡ የቤተ ክርስቲያን መሪዎች ቅን በሆነ ዓላማና መንፈስ ሕዝቡን መምራት አለባቸው። ራሳቸውን ለመጥቀም ሊሉ መምራት የለባቸውም። ለግል ጥቅማቸው ሊሉ ሕዝቡን እንዳይመሩ የቤተ ክርስቲያን መሪዎች ልባቸውን መመርመር አለባቸው። ብዙ ጊዜ የቤተ ክርስቲያን መሪዎች ከሚከተሉት ሦስት ነጥቦች በአንዱ የተነሣ ነው ሕዝቡን የሚመሩት፡- 1) መሪነት ከሚያስገኘው ክብር የተነሣ ሕዝቡን ይመራሉ። ብዙ የቤተ ክርስቲያን መሪዎች ከመሪነታቸው የሚገኘውን ክብርና ምስጋና በጣም ይወዱታል። ሌሎች እንዲያከብሯቸው ይፈልጋሉ። 2) ምናልባትም ሕዝቡን የሚመሩት ገንዘብን ወይም ጥሩ ደመወዝ ለማግኘት ሊሆን ይችላል። ብዙ ጊዜ የቤተ ክርስቲያን መሪዎች በጣም ሀብታሞች ናቸው። ምእመናቻቸው እየደኸዩ ሲሄዱ እነርሱ ግን ባለጸጎች ናቸው። 3) የቤተ ክርስቲያን መሪዎች ሕዝቡን የሚመሩት ሌሎችን የሚቆጣጠሩበት ሥልጣን እንዲኖራቸው ሊሆን ይችላል። ሕዝቡን ለመቆጣጠር የሚያስችላቸውን ሥልጣን በጣም ይወዱታል።

35ኛ ጥያቄ፡- ሀ) ይህን ችግር በቤተ ክርስቲያን መሪዎች ላይ የተመለከተው እንዴት ነው? ለ) በዘመናችን እውነተኛ የቤተ ክርስቲያን መሪዎችን ማግኘት አስቸጋሪ የሆነው ለምንድን ነው? ሐ) ክርስቶስ በሚፈልግባቸው ሁኔታ ሕዝቡን የሚመሩ የአንዳንድ የቤተ ክርስቲያን መሪዎችን ስም ዘርዝር። መ) አመራራቸውን ከሌሎች ልዩ ያደረገው ምንድን ነው? ሠ) በቤተ ክርስቲያን ውስጥ ያለውን የመሪነት ደረጃ ዘርዝር። ረ) የትኛው የመሪነት ደረጃ ነው ሰዎችን በቀላሉ ለስሕተት የሚያጋልጣቸው? ለምን?

36ኛ ጥያቄ፡- ዮሐንስ 10:11-21 አንብብ። ሀ) በዚህ ምዕራፍ ኢየሱስ «እኔ ነኝ» በማለት የተናገረው በምን ሁኔታ ነው? ለ) የመልካም እረኛ ባሕርያት ምንድን ናቸው? ሐ) መልካሙን እረኛ ከቅጥረኛው እረኛ ጋር አነጻጽር መ) በመልካሙ እረኛና በበጎቹ መካከል ያለውን መቀራረብ አመልክት። ሠ) በቁጥር 16 ላይ

ኢየሱስ «ሌሎች በጎች» ያላቸው እነማንን ይመስላሃል? (ረ) በኢየሱስና በእግዚአብሔር አብ መካከል ያለው ጎብረት በእንዴት ዓይነት ሁኔታ ነው የተገለጸው? (ሰ) ኢየሱስ በራሱ ሕይወት ላይ ምን ዓይነት ሥልጣን አለው? (ሸ) ሕዝቡ ይህን የኢየሱስን ሰባተኛ ስብከት በእንዴት ዓይነት ሁኔታ ነበር የተቀበለው?

1. መልካም እረኛ ከቅጥረኛው ጋር ሲነጻጸር (ዮሐ. 10:11-13)

ኢየሱስ ለአራተኛ ጊዜ «እኔ ነኝ» በማለት የተናገረው መልካሙ እረኛ እርሱ ራሱ መሆኑን በገለጸበት ወቅት ነው። ይህን አባባል ብሉይ ኪዳንን መሠረት በማድረግ ነው መልእክቱን ልናስተውል የምንችለው። በመጀመሪያ ደረጃ፣ በብሉይ ኪዳን ውስጥ እግዚአብሔር የእስራኤል እረኛ መሆኑን ተናግሮ ነበር። ስለዚህም ኢየሱስ ከእግዚአብሔር ጋር አንድ እንደሆነ ማመልከቱ ነው። በሁለተኛ ደረጃ፣ ኢየሱስ ሕዝቡን በተሳሳተ መንገድ ከሚመሩ ከእስራኤል መሪዎች ጋር ራሱን ማነጻጸሩ ነበር። በኢየሱስ ዘመን እንደነበሩት የሃይማኖት መሪዎች ሁሉ እነርሱም የራሳቸውን ጥቅም ብቻ ነበር የሚያሳድዱት። ይሁን እንጂ ኢየሱስ ለበጎቹ የሚጠነቀቅና የጎደላቸውን ሁሉ የሚያሟላ መልካም እረኛ ነው።

ምንም እንኳ መልካም እረኛ እኔ ነኝ በማለት ስለመናገሩ ብዙ ገለጻ ሊሰጠን ቢችልም፣ እርሱ ግን አንድ እውነት ላይ ብቻ ነው ያተኮረው። መልካም እረኛ ሕይወቱን ስለ በጎቹ አሳልፎ ይሰጣል። ይህንንም በሁለት የተለያዩ መንገድ ልንመለከተው እንችላለን። በመጀመሪያ ኢየሱስ በሕይወት የሚኖረው በተቀዳሚነት ደረጃ ለበጎቹ ጥቅም ሲል ነው ማለት ነው። የራሱን ጥቅም ማሟላት አልነበረም የእርሱ ፍላጎት። የበጎቹን ፍላጎት ለማሟላት ሲል የእርሱን ፍላጎት መሥዋዕት አድርጎታል። የመንጋውን ፍላጎት ለማሟላት ሲል የእርሱን ፍላጎት ሰውቶአል። በሁለተኛ ደረጃ፣ ኢየሱስ ለበጎቹ ሲል ሕይወቱን መሥዋዕት እንደሚያደርግ የሚያመለክት ትንቢት ነው።

37ኛ ጥያቄ፡- ይህ ለቤተ ክርስቲያን መሪዎች መልካም ምሳሌ ሊሆንላቸው የሚችለው እንዴት ነው?

ኢየሱስ የእርሱን አገልግሎት ከሌሎች መሪዎች አገልግሎት ጋር ሲያነጻጽረው «ቅጥረኞች» ይላቸዋል። እነዚህ ሰዎች ለሚያገኙት ደመወዝ ሲሉ በጎቹን የሚጠብቁ ሰዎች ናቸው። ኢየሱስ ይህን የተናገረው የእግዚአብሔርን ሕዝብ እንዲመሩ

ኃላፊነት ተሰጥቶአቸው ስለ ነበረው ስለ እስራኤል ፖለቲካና ሃይማኖት መሪዎች ለማመልከት ነበር። ሕዝቡን የሚመሩት ስለሚያገኙት ጥቅም በመሆኑ በጎቹ የእነርሱ ባለመሆናቸው ኃላፊነት አይሰማቸውም። ምቹ በሆነ ጊዜ ሕዝቡን ቢመሩም፤ አስቸጋሪ ሁኔታ ሲፈጠር ግን ሕይወታቸውን ለበጎቹ ከመስጠት ይልቅ በጎቹን ትተው ይሸሻሉ። ስለዚህም በጎቹ ለተኩላና ለሌላም አውሬ ይጋለጣሉ። ተኩላ በጳለሰጢና ውስጥ በጎችን በማጥቃት የታወቀ የዱር አውሬ ነው። ኢየሱስ እንደሚያመለክተን ይህ ሊሆን የቻለው ቅጥረኛው እረኛ በጎቹን ስለማይወድና ስለማያስብላቸው ነው። ከበጎቹ ይልቅ ለራሱ ሕይወት ነው የሚያስበው።

38ኛ ጥያቄ፡- ይህ የብዙ የቤተ ክርስቲያን መሪዎችን የአመራር ሁኔታ የሚያሳይ መልካም ምሳሌ የሚሆነው እንዴት ነው?

2. የመልካሙ እረኛ ባሕርይና ከእግዚአብሔር አብና ከበጎቹ ጋር ያለው መቀራረብ (ዮሐ. 10:14-18)

መልካም እረኛ ወይም የቤተ ክርስቲያን መሪ ምን መምሰል አለበት? መልካም እረኛ ምን እንደሚመስል ኢየሱስ የእርሱን ሕይወትና አገልግሎት እንደ ምሳሌ ያቀርባል። መልካም እረኛ እያንዳንዱን በግ በቅርብ ያውቃቸዋል። በየሰማቸው ያውቃቸዋል። በጎቹም ኢየሱስን በሚገባ ያውቁታል። በኢየሱስና በተከታዮቹ መካከል ጽኑ ኅብረት ሊኖር ይገባል። ኢየሱስ የየግላቸውን ፍላጎትና የማኅበሩን ችግር ለይቶ ያውቃል። በጎቹም ደግሞ ኢየሱስንና እርሱ ከእነርሱ የሚፈልገውን ያውቃሉ። የእርሱን ድምፅና የሐሰተኛ ሃይማኖት መሪዎችን ድምፅ ለይተው ያውቃሉ። የራሳቸውን ፍላጎት ለማሟላት ሳይሆን የእርሱን ፈቃድ ሙሉ በሙሉ ያሟላሉ።

39ኛ ጥያቄ፡- ሀ) ይህ በኢየሱስና በእያንዳንዱ ክርስቲያን መካከል ሊኖር ስለሚገባው መቀራረብ ምን ያመለክተናል? ለ) በቤተ ክርስቲያን መሪና በእያንዳንዱ ምእመን መካከል ሊኖር ስለሚገባው መቀራረብ ምን ያመለክተናል? ሐ) ከኢየሱስና ከቤተ ክርስቲያን መሪ ጋር ምእመኑ ሊኖራቸው ስለሚገባው ኅብረት ምን ማድረግ እንዳለባቸው ነው የሚያስተምረን?

ኢየሱስ ከበጎቹ ጋር ያለውን መቀራረብ ከእግዚአብሔር አብ ጋር ካለው መቀራረብ ጋር ያነጻጽረዋል። ፍጹምና የተሟላ መተዋወቅ ሊኖር ይገባል (ዮሐ. 10:14)። የተሟላ ፍቅርና

ታዛዥነት ሊኖር ይገባል (ዮሐ. 10:17-18)። ኢየሱስ ከእግዚአብሔር ጋር ያለው ኅብረት የቤተ ክርስቲያን መሪዎች ከኢየሱስና ከመንገዱ ጋር ሊኖራቸው ስለሚገባው ኅብረት ምሳሌ ሊሆን ይገባል።

በተጨማሪ ኢየሱስ አይሁዳውያን እንዲገነዘቡ የፈለገው ሁለት እውነቶች አሉ። በመጀመሪያ ደረጃ፣ ኢየሱስ አንድ መንጋ ብቻ ሳይሆን ሌሎች መንጋዎችም እንዳሉት ያመለክታል። ይህ ምን ማለት ነው? አይሁዳውያን ራሳቸውን ብቻ ነበር የእግዚአብሔር ሕዝብ እንደሆኑ የሚያስቡት። እግዚአብሔር ለእነርሱ ብቻ እንጂ ለአሕዛብ የሚያስብ አይመስላቸውም። ኢየሱስ ግን እግዚአብሔር ለአይሁድ ብቻ ሳይሆን ለሰው ሁሉ የሚያስብ መሆኑን ነው ያመለክታቸው። ስለዚህም ኢየሱስ ከመላው ዓለም ሕዝቦች የራሱ መንጋ እንዲኖረው ይፈልጋል። ከአይሁድም ሆነ ከአሕዛብ የራሱ አሉት። ከአማራው፣ ከትግሬው፣ ከኦሮሞው፣ ከወላይታው፣ ወዘተ የራሱ ሕዝብ አሉት። ይህ መንጋ አውሮፓውያንና እስያውያንን ይጨምራል። ምንም እንኳን የተለያዩ መንጋ ቢሆኑም በእግዚአብሔር አሳብ ተለያይተው አይደለም የሚታዩት። አንድ መንጋ ናቸው። በመልካሙ እረኛ በኢየሱስ መሪነት አንድ ታላቅ መንጋ ናቸው። ይህም ታላቅ መንጋ ዓለም አቀፍ ቤተ ክርስቲያን ነው። ኢየሱስ ልዩነታቸውን ሁሉ አስወግዶ አንድ ሰላደረጋቸው በኅብረት መኖር አለባቸው። አንድ ይሆኑ ዘንድ ባሕላዊና የብሔር ልዩነታቸው ሁሉ መወገድ አለበት።

40ኛ ጥያቄ፡- ይህ እውነታ ተግባራዊ እንዲሆን ከተፈለገ አብያተ ክርስቲያናት ሊኖራቸው የሚገባው ለውጥ ምንድን ነው?

በሁለተኛ ደረጃ፣ ኢየሱስ በራሱ ሕይወት ላይ ያለውን ሥልጣን ያመለክታል። ከጥቂት ወራት በኋላ በመስቀል ላይ እንደሚሞት ኢየሱስ ያውቅ ነበር። የሃይማኖት መሪዎች በሐሰት እንደሚከሱት፣ እንደሚያሥሩትና በመጨረሻም እንደሚሰቅሱት ያውቅ ነበር። ይሁን እንጂ እርሱን የመግደል ሥልጣን በሮማውያንም ሆነ በአይሁዳውያን እጅ እንዳልሆነ አጠንክሮ አመልክቶአል። ለበጎቹ ሲል የራሱን ሕይወት በፈቃደኝነት ይሰጣል። ከሞት በኋላ ሕይወቱን የማስነሣትም ሥልጣን አለው። ኢየሱስ ሕይወቱን መሥዋዕት አድርጎ ለበጎቹ አሳልፎ በመስጠቱ እንኳ ከእግዚአብሔር ጋር የማያቋርጥ ኅብረት እንዳለውና ታማኝ መሆኑን አሳይቶአል። ለእግዚአብሔር እየታዘዘ ነበር።

እንደተለመደው ሁሉ ኢየሱስ ያደረገው ንግግር ሕዝቡን ከፋፈላቸው። ከታላቁ እረኛ ከእግዚአብሔር ጋር ራሱን እያነጻጸረ ሲናገር በመስማታቸው አንዳንድ ሰዎች ርኩሳን መናፍስት ያደረጉት ወይም ያበደ መሰላቸው። ስለዚህም ሰዎች እንዳይሰሙት አስጠነቀቁ። አንዳንዶች ደግሞ ርኩሳን መናፍስት ያደሩበት ሰው በዚህ ሁኔታ ሊናገር እንደማይችል በመረዳት አመኑበት። ወንጌል ሰዎችን ይከፋፍላል። አብዛኞቹ ሰዎች ቁጣ፣ ጥላቻና ተቃውሞ እንዲያሳዩ ያደርጋቸዋል። አንዳንዶችን ደግሞ በኢየሱስ እንዲያምኑ ያደርጋቸዋል። ስለዚህም የራሱን የኢየሱስን መልእክት እንኳ ስለናቁ፣ ሰዎች የደኅንነትን መልእክት ሲቃወሙ መደነቅ የለብንም።

41ኛ ጥያቄ፡- የቤተ ክርስቲያን መሪዎች በእንዴት ዓይነት ሁኔታ የእግዚአብሔርን ሕዝብ መምራት እንዳለባቸው ይህ ምን ያስተምረናል?

ከመልካሙ እረኛ ከኢየሱስ ክርስቶስ ሥልጣን በታች በመሆናቸው የቤተ ክርስቲያን መሪዎች ሕዝቡን ሲመሩ ጥንቃቄ ማድረግ አለባቸው። በዚህ ሁኔታ ነው ከራሳቸው ፍላጎት ይልቅ ለሕዝቡ ፍላጎት ቅድሚያ ሊሰጡ የሚችሉት። የቤተ ክርስቲያንን ሕዝብ መምራት ቀላል አይደለም። የቤተ ክርስቲያን መሪና ምእመኑ እርስ በርስ ከቅንዓት የተነሣ በመጋጨት ቤተ ክርስቲያንን ማወክ የለባቸውም። እርስ በርስ መተዋወቅ፣ መቀራረብና በስምምነት መኖር አለባቸው።

ምንም እንኳ እውነትን ማስተማር በጣም አስፈላጊ ቢሆንም፣ እውነትን ማስተማር ብቻ በመስፋፋት ላይ ያለውን የሐሰት ትምህርት ሊቋቋመው አይችልም። የሐሰት ትምህርትን መቋቋም የሚቻለው በቤተ ክርስቲያኑ መሪና በምእመኑ መካከል (በእረኞችና በበጎች መካከል) ጽኑ ኅብረት ሲኖር ነው። አብረው ሲኖሩና ሲሠሩ፣ ኢየሱስንም ሲያደምጡና ሲታዘዙ፣ ሊያሳስቱአቸው የሚመጡትን የሐሰት መምህራን መቋቋም ይችላሉ።

42ኛ ጥያቄ፡- ሀ) ቤተ ክርስቲያንን በማወክ ላይ ያሉ አንዳንድ የሐሰት ትምህርቶችን ዘርዝር። ለ) የቤተ ክርስቲያን ሰዎች በሐሰት ትምህርት የተበከሉት ለምንድን ነው? ሐ) በመሪውና በምእመናኑ መካከል ያለው መልካም ኅብረት አንዳንድ ወገኖች በሐሰተኛ ትምህርት እንዳይወሰዱ እንዴት ነው ሊረዳቸው የሚችለው? መ) የቤተ ክርስቲያን መሪዎች ምእመናኑን በተሻለ ሁኔታ ማወቅ

የሚችሉባቸውን አንዳንድ መንገዶች ዘርዝር።

አምስተኛ ቀን፡- የዚህን ሳምንት ትምህርት ክልስ። ለክለሳው ጥያቄዎች መልስ ስጥ። ከዚያ በኋላ ለሳምንቱ ስብሰባ ለመዘጋጀት የሳምንቱን ጥያቄዎች ክልስ።

የክለሳ ጥያቄዎች

1. ሀ) ሰውየው የታወረው በምን እንደሆነ ነበር ደቀ መዛሙርቱ የገመቱት? ለ) ይህን አስተሳሰብ ለማረም ኢየሱስ ምን አለ?
2. ኢየሱስ ዓይነ ሥውሩን ሰው እንዴት ነው የፈወሰው?
3. ፈሪሳውያን ይህን ተአምር እንዴት ነበር የተመለከቱት?
4. የሰውየው ወላጆች ምን ዓይነት ምስክርነት ሰጡ? ዓይኖቹ የበሩለትስ ሰው ምን ዓይነት ምስክርነት ሰጠ? ፈሪሳውያንስ ምን አደረጉ?
5. በእነዚህ ቁጥሮች ውስጥ ኢየሱስ «እኔ ነኝ» በማለት የተናገራቸው ምንድን ናቸው?
6. ኢየሱስ፣ እግዚአብሔር እንደሚወደው የተናገረው በምን ምክንያት ነው?
7. በበዓሉ ጊዜ ኢየሱስ ያሰማውን መልእክት ሕዝቡ የተቀበሉት እንዴት ነበር?
8. ስለ በጎቹ በተነገረው ምሳሌ በጎቹ እነማን ናቸው? መልካም እረኛስ ማን ነው? ሌቦች የተባሉትስ እነማን ናቸው?

የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. ውይይት

ሀ. 1) በሃይማኖትና በሕመም መካከል ስላለው ግንኙነት ተወያዩ። 2) አይሁድ በሕመምና በኃጢአት መካከል ስላለው ግንኙነት የነበራቸው የተሳሳተ አስተሳሰብ ምን ነበር? 3) አንዳንድ ኢትዮጵያውያንስ ያላቸው የተሳሳተ ግምት ምንድን

ነው? 4) በኃጢአትና በሕመም መካከል ስላለው ግንኙነት መጽሐፍ ቅዱስ ምን ያስተምረናል? 5) ኢየሱስ ለዓይነ ሥውሩ ሰው ስላሳየው ፍቅር እናስብ። የበታችኞቻችንን በእንዴት ዓይነት ሁኔታ መቀበል እንዳለብን እንማራለን?

ለ. 1) የሃይማኖት መሪዎች የኢየሱስ ቀንደኛ ጠላቶች የሆኑት እንዴት ነው? ኢየሱስን የጠሉት ለምንድን ነው? 2) ይህስ ከዘመናችን ሁኔታ ጋር የሚመሳሰለው እንዴት ነው? 3) ከተማሩትና ከሃይማኖተኞች ይልቅ ያልተማሩ ሰዎች ብዙውን ጊዜ ወንጌልን ሊቀበሉት የተዘጋጁ የሚሆኑት ለምንድን ነው?

ሐ. 1) ኢየሱስ ራሱን ከሃይማኖት መሪዎች ጋር ያነጻጸረው እንዴት ነው? 2) የሐሰት መምህራንና ክፉ መሪዎች በጎችን በሚሰርቁና በሚገድሉ ሌቦች የተመሰሉት እንዴት ነው? 3) ኢየሱስ የበጎች በር የሆነው እንዴት ነው? 4) ኢየሱስ ብቸኛ በር ከሆነ ይህ የተለያዩ መሪዎችን ስለሚከተሉ ሰዎች ምን ያስተምረናል?

መ. 1) ኢየሱስ ሕይወቱን ስለ በጎቹ ሲል እንደሚሰጥ ሲናገር ምን ማለቱ ነው? 2) ክርስቲያኖች ይህን የተሟላ ሕይወት ማጣት የሚችሉት እንዴት ነው? 3) ክርስቲያኖች ይህን የተሟላ ሕይወት የሚያሳዩት እንዴት ነው? 4) አብዛኞቹ የቤተ ክርስቲያንህ ምእመናን ይህን የተሟላ ሕይወት ተለማምደውታልን?

ሠ. 1) ኢየሱስ እውነተኛና ሐሰተኛ እረኞችን እንዴት ነው ያነጻጸራቸው? 2) እንዴት ነው መለየት የሚቻለው? 3) መልካም እረኛ (የቤተ ክርስቲያን መሪ) መሆን የሚቻለው እንዴት ነው? 4) ክፉ እረኞችስ እንዴት ናቸው? 5) መልካም እረኛ ያላት ቤተ ክርስቲያን ውጤት ምንድን ነው? 6) ክፉ እረኛ ያላት ቤተ ክርስቲያን ውጤቱ ምንድን ነው? 7) ይህንንስ በእንዴት ዓይነት ሁኔታ ነው በቤተ ክርስቲያንህ የተመለከተው?

ረ. 1) በቤተ ክርስቲያን መሪና በምእመናኑ መካከል ምን ዓይነት መቀራረብ ሊኖር ይገባል? 2) ይህ መቀራረብ በእንዴት ዓይነት ሁኔታ ነው በቤተ ክርስቲያንህ የሚታየው? 3) ይህ መቀራረብ እንዴት ነው ሊስተካከል የሚችለው? 4) በቤተ ክርስቲያን መሪና በምእመናኑ መካከል ያለው ጽኑ

መቀራረብ የሐሰት ትምህርቶችን ሊቋቋም የሚችለው እንዴት ነው?

5. ጸሎት

ትምህርት 10

የሐንስ 10:22-11:57

የመጀመሪያ ቀን፡- የሐንስ 10:22-41

የሐንስ 10:27-29 በቃልህ አጥና።

1ኛ ጥያቄ፡- እውነተኞቹን የክርስቶስ ደቀ መዛሙርት የምናውቀው እንዴት ነው? እምነታቸው ትክክለኛ ወይም የተሳሳተ መሆኑን የምናውቅበት መንገድ አለ?

ይህ በጣም አስቸጋሪ ጥያቄ ነው። መንፈሳዊ ወይም ክርስቲያን መሆናቸውን የሚናገሩ ብዙ ሰዎች አሉ። ሕይወታቸው ግን የተለወጠ ባለመሆኑ ምንም እምነት እንደሌላቸው ሰዎች ነው የሚኖሩት። በዛሬው ትምህርታችን ኢየሱስ ስለ እውነተኛ ደቀ መዛሙርትና እነርሱን ከሌሎች ለይቶ ማወቅ እንዴት እንደሚቻል የተናገረውን እንመለከታለን።

2ኛ ጥያቄ፡- የሐንስ 10:27-29 አንብብ። የእውነተኞቹን በጎች ወይም የክርስቶስ ደቀ መዛሙርትን ባሕርይ ዘርዝር።

አይሁዶች እውነተኞቹ የእግዚአብሔር ተከታዮች መሆናቸውን ይናገራሉ። የእግዚአብሔር ልጅ የሆነው ኢየሱስ ሲመጣ ግን ሊቀበሉት አልፈለጉም። የሚሠራው በሰይጣን ኃይል እንደሆነ ተናገሩ። ለዚህም ኢየሱስ በእውነተኞቹና በሐሰተኞቹ ደቀ መዛሙርት መካከል ያለውን ልዩነት አሳያቸው። የግዚአብሔርን የእውነተኞች ደቀ መዛሙርት ባሕርያት አስተውል።

እግዚአብሔርን መስማት።	«ድምፂን ይሰማሉ»	የሐ. 10:27።
ከእግዚአብሔር ጋር ጎብረት።	«አውቃቸዋለሁ»	የሐ.10:27።
ለእግዚአብሔር ይታዘዛሉ።	«ይከተሉኛል»	የሐ. 10:27።

የዘላለም ሕይወት አላቸው።	«የዘላለምን ሕይወት እሰጣቸዋለሁ»	ዮሐ. 10:28።
ለመዳናቸው እርግጠኞች ናቸው።	«አይጠፉም»	ዮሐ. 10:28።
ከአደጋ ሁሉ ይጠበቃሉ	«ከእጅም ማንም አይነጥቃቸውም»	ዮሐ. 10:28።

እነዚህን ባሕርያት ስንመረምር ሁለት ዋና ዋና ነገሮችን እንመለከታለን። በመጀመሪያ፣ የእውነተኞቹ የእግዚአብሔር በጎች ባሕርያት ፡- 1) እግዚአብሔርን ይሰማሉ የኢየሱስንና የሐሰት መምህራንንም ድምፅ ለይተው ያውቃሉ። 2) ከኢየሱስ ጋር የማያቋርጥ ኅብረት አላቸው። 3) ሕይወታቸው የመታዘዝ ሕይወት ነው። እነዚህ ሦስት ባሕርያት በሕይወታችን የሚታዩ ከሆነ የኢየሱስ ደቀ መዛሙርት ለመሆናችን እርግጠኛ ልንሆን እንችላለን። እነዚህ ባሕርያት በሕይወታችን የማይታዩ ከሆነ ግን ከኢየሱስ ጋር ቀጥተኛ የግል ኅብረት (የለንም) እንዳለን ያጠራጥራል ማለት ነው።

3ኛ ጥያቄ፡- እነዚህ ባሕርያት በሕይወትህ የሚታዩት እንዴት ነው?

ሁለተኛ፣ ለእውነተኞቹ የኢየሱስ ተከታዮች ሦስት ተስፋዎች እንደተሰጧቸው እንመለከታለን፡- 1) የዘላለም ሕይወት አላቸው። ይህ የዘላለም ሕይወት ጊዜያዊ የደስታ ሕይወት ብቻ ሳይሆን ከዘላለም ሞት ፍርድ እንዳመለጡ የሚያመለክት ነው። 2) ለደኅንነታቸው እርግጠኞች ናቸው። 3) ከሁሉም በላይ ደግሞ ማንም ሊጎዳቸውም ሆነ፣ ሊያጠፋቸው እንደማይችልና ደኅንነታቸው እንደማይወሰድባቸው ተስፋ ተሰጥቶአቸዋል። እውነተኞቹ በጎች ወይም ተከታዮቹ በኢየሱስ እጅ ውስጥ ናቸው። እርሱ እግዚአብሔር እንደመሆኑ መጠን ማንም፣ ሰይጣንም እንኳ ሊያሸንፈውና በጎቹን ከእጁ ሊነጥቀው አይችልም።

4ኛ ጥያቄ፡- ሀ) እነዚህ ተስፋዎች ከርስቲያኖችን ሊያበረታቱ የሚችሉት በምን ሁኔታ ነው? ሮሜ 8:28-39 አንብብ። ለ) በእነዚህ ቁጥሮች ላይ ለክርስቲያኖች የተሰጡትን ተስፋዎች ዘርዝር። ሐ) ስለ እነዚህ ተስፋዎች አሁን እግዚአብሔርን አመስግን።

5ኛ ጥያቄ፡- የሐንስ 10:22-42 አንብብ። ሀ) እነዚህ ሁኔታዎች የተፈጸሙት መቼ ነው? የት? ለ) አይሁድ ምን ነበር ኢየሱስን የጠየቁት? ሐ) በእርሱ እንደሚያምኑበት ኢየሱስ የተናገረው ለምንድን ነው? መ) የኢየሱስን እውነተኛ በጎች ባሕርያት ዘርዘር። ሠ) ለእውነተኛ በጎች የተሰጡአቸውን ተስፋዎች ዘርዘር። ረ) ኢየሱስ ከእግዚአብሔር ጋር ምን ዓይነት ኅብረት እንዳለው ነው የተናገረው? ሰ) ከአብ ጋር ስላለው ኅብረት ሲናገር አይሁድ እንዴት ነበር የተቀበሉት? ሸ) ኢየሱስ ምን ስለተናገረ ነው አይሁድ እርሱን በድንጋይ ከመደብደብ ወደ ኋላ ያሉት? ቀ) ኢየሱስ ይህን ከተናገረ በኋላ ለአገልግሎት ወዴት ሄደ? በ) አንዳንድ ሰዎች ስለ ኢየሱስ ምን ተናገሩ።

ምንም እንኳን በኢየሱስ ዘመን የነበሩት አይሁዳውያን ብዙ ተአምራትን ሲያደርግ ቢመለከቱም የተናገረውን አልተቀበሉትም። በተቃውሞአቸው ቀጠሉበት። መሢሕ መሆኑን ለማስመስከር ተጨማሪ ምልክት እንዲያሳያቸው ነበር የሚጠይቁት። የሐንስ በመቅደስ መታደስ በዓል አካባቢ ኢየሱስ ከአይሁዳውያን ጋር ስላደረገው ሌላ ክርክር ያመለክታል።

6ኛ ጥያቄ፡- የመቅደስ መታደስ በዓል ምን እንደሆነ ከመጽሐፍ ቅዱስ ተመልከት። ምንን ያመለክታል?

የመቅደስ መታደስ በዓል ወይም የብርሃን በዓል በብሉይ ኪዳን ከተጠቀሱት ዋና ዋና በዓሎች አንዱ አይደለም። ይህ በዓል የተጀመረው በብሉይ ኪዳንና በአዲስ ኪዳን መካከል ባሉት 400 ዓመታት ውስጥ ነው። በ165 ዓ. ክክ.ል.በ. በፍልስጥኤም ያሉት አይሁድ ከሶርያውያን ጋር ከፍተኛ ፍልሚያ በሚያደርጉበት ዘመን ነበር። አንቲዮኮስ ኢጲፋንዮስ የሚባል ሶርያዊ መሪ መቅደሱን አረከሰ። ስለዚህም ለእግዚአብሔር መስዋዕት ማቅረብ አልተቻለም። ከዚያ በኋላ ይሁዳ መቃቢስ የሚባል ሰው ዐመፅ አካሄደና ሶርያውያንን ካሸነፈ በኋላ መቅደሱ ተገቢውን አገልግሎት እንዲሰጥ ቀደሰው። ይህ ነው እንግዲህ የመቅደስ መታደስ በዓል የሚባለው። በዓሉ የሚቆየው ለስምንት ቀን ሲሆን የከፍተኛ ደስታ ወቅት ነው። የመቅደሱ መታደስ ታሪካዊ በዓል የሚከበርበት ከመሆኑም በላይ እግዚአብሔር ለሕዝቡ መዳን ያደረገበት የመጨረሻ ጊዜ ነበር። ስለዚህ አይሁዳውያን መሢሕ ሲመጣ እንደገና እንደሚያድናቸው እግዚአብሔርን በተስፋ ይመለከቱት ነበር።

ምንም እንኳ ኢየሱስ በመቅደስ መካከል ቆሞ መሢሕ መሆኑንና የመጣውም ሊያድናቸው እንደሆነ ቢነገራቸውም የበዓሉ ምሳሌ የሚያመለክተውን ጌታ መቀበል አልፈለጉም። ለምን? ምክንያቱም አይሁድ መሢሕ ይመጣል ብለው ሲጠብቁት የነበረው በተለየ ሁኔታ ነበር። ይህን አመለካከታቸውን ደግሞ ማስተካከል አልፈለጉም። አይሁዳውያን ሲጠብቁ የነበረው ርማውያንን የሚያባርርና ልክ እንደ ዳዊት ዘመን ሁሉ የእስራኤልን መንግሥት የሚመሠርት ፖለቲካዊ መሢሕ ነበር። ኢየሱስ ግን የፖለቲካ መሪ ሆኖ አልመጣም። አስቀድሞ፣ ሰዎች በመንፈሳዊ ሁኔታ ልባቸውን በማዘጋጀት ወደ እግዚአብሔር መንግሥት መግባት እንዳለባቸው ነበር የነገራቸው። ሰዎች ከኃጢአታቸው እንዲነጹና ለእግዚአብሔር መንግሥት እንዲዘጋጁ ኢየሱስ በመስቀል ላይ መሞት ነበረበት። የፖለቲካዊ መሢሕና የሚመሠረተው ዳግም በሚመለስበት ጊዜ ብቻ ነው። አይሁዳውያን የጠበቁት ፖለቲካዊ መሢሕን እንጂ መንፈሳዊ መሢሕን አልነበረም። አስተሳሰባቸውን ከመለወጥ ይልቅ በብሉይ ኪዳን ተስፋ የተሰጠለትን መሢሕ መቀበል አልፈለጉም። በተሳሳተ ሁኔታ መንፈሳዊ ሕይወታቸው ጤነኛ እንደሆነ አሰቡ። ለሕጉ ታዛዦች ነን በማለት ይኩራራሉ። ነገር ግን በመንፈሳዊ ሕይወታቸው ከእግዚአብሔር የራቁ መሆናቸውን አልተገነዘቡም። በተለምዶ የሕግ ተከታዮች መሆናችን አይደለም እግዚአብሔርን የሚያስደስተው። የአንድ ሰው እውነተኛ መንፈሳዊነት የሚለካው ሕግን በመፈጸሙ አይደለም። እግዚአብሔር የሚወደው ግን ሰዎች ከእርሱ ጋር ባላቸው ጽኑ ጎብረት የተነሣ እንዲያመልኩት ነው።

አይሁድ ወደ ኢየሱስ የመጡት በቤተ መቅደስ ባለው በሰሎሞን ደጅ መመላለሻ ቆሞ በነበረበት ጊዜ ነው። በዙሪያው ተሰበሰቡና መሢሕ መሆኑን እንዲያረጋግጥላቸው ጠየቁት።

ኢየሱስ የመለሰላቸው ግን ሦስት ነገሮችን በማመልከት ነበር። በመጀመሪያ፣ መሢሕ መሆኑን እንዳረጋገጠላቸው አመለከተ። በእግዚአብሔር አብ ስም ያደረጋቸው ተአምራትና ያለማቸው ስብከቶች መሢሕ መሆኑን ያረጋግጣሉ።

7ኛ ጥያቄ፡- ሀ) በአብ ስም ተአምራትን እንዳደረገ ኢየሱስ ሲናገር ምን ማለቱ ይመስልሃል? ለ) አንድን ነገር በኢየሱስ ስም ማድረግ ስንል ምን ማለታችን ነው?

አንድን ነገር በኢየሱስ ስም ማድረግ ምን ማለታችን እንደሆነ የተሳሳተ ትርጉም እንሰጠዋለን። ለአይሁዳውያን ግን በእግዚአብሔር ስም የሚለው ቃል ራሱ እግዚአብሔርን የሚያመለክት ነበር። ስሙ የእግዚአብሔርን ባሕርያት ሁሉ ይወክላል። ኃይል ያለው በስሙ ፊደል ላይ ሳይሆን ያ ስም በሚያመለክተው በእግዚአብሔር ነበር። ኃይል ያላቸው እግዚአብሔርና ኢየሱስ ክርስቶስ እንጂ የእግዚአብሔር ወይም የኢየሱስ ስም አይደለም። ኢየሱስ ተአምራቱን ሁሉ ያደረገው በእግዚአብሔር ሥልጣን እንደሆነ ነው አጥብቆ የተናገረው። በኢየሱስ ስም ስንጸልይ የምንጸልየው ኢየሱስ በሰጠን ሥልጣን ነው ማለታችን ነው። ያ ሥልጣን የተሰጠን የእግዚአብሔር ልጆች በመሆናችን ነው።

8ኛ ጥያቄ፡- ይህ ብዙ ሰዎች ከሚያስተምሩት እንዴት ይለያል?

ሁለተኛ፡ አይሁድ እርሱን ያልተቀበሉበት ምክንያት የእርሱ በጎች ስላልሆኑ እንደሆነ ኢየሱስ ተናገረ። እንዲሁ በአፋቸው ብቻ የእግዚአብሔር በጎች ወይም ሕዝብ እንደሆኑ ይናገራሉ። አይሁድ መሆናቸው ብቻ የኢየሱስ ወይም የእግዚአብሔር ወገን አያደርጋቸውም። ኢየሱስ ስለ እውነተኞቹ በጎች ሦስት ባሕርያትን አመልክቶአል።

1. እውነተኞቹ በጎች የኢየሱስን ደምፅ ይሰማሉ። የኢየሱስን እውነተኛ ማንነትን ይቀበላሉ። በኢየሱስ ትምህርት ያምናሉ። እውነተኛና የሐሰት መምህራንን ለይተው ያውቃሉ። ኢየሱስም እውነት መሆኑን ያውቃሉ።

2. እውነተኞቹ በጎች ልዩ በሆነ ሁኔታ ከኢየሱስ ጋር ኅብረት አላቸው። ኢየሱስን ያውቁታል። እርሱም ያውቃቸዋል። ይህ ማወቅ የሚለው ቃል ተራ የአእምሮ እውቀትን የሚያመለክት ሳይሆን ከኢየሱስ ጋር ኅብረትንና መቀራረብን የሚያመለክት ነው።

3. ኢየሱስን ይከተላሉ። ይህ ለእውነተኛ ደቀ መዝሙርነት በጣም አስፈላጊ ነው። ምንም እንኳን ዓለም ኢየሱስን ቢንቀውም ደቀ መዝሙርቱ ግን ይከተሉታል። የሚከተሉትም ለጊዜው ብቻ አይደለም። ግሪኮችው ቃል በማያቋርጥ ሁኔታ እንደሚከተሉት ነው የሚያመለክተው። እውነተኞቹ ደቀ መዝሙርት በደስታም ሆነ በሐዘን ጊዜ ኢየሱስን ይከተሉታል። እስከ ሕይወታቸው መጨረሻ ድረስ ተከታዮቹ ናቸው።

9ኛ ጥያቄ፡- እነዚህ ሦስት ባሕርያት ምን ያህል በሕይወትህ እየታዩ

የእርሱ በጎች እነማን እንደሆኑ ገለጻ ከሰጠ በኋላ ኢየሱስ በጎቹ ከእርሱ ስለሚያገኙዋቸው በረከቶች ያመለክታል።

1. ኢየሱስ ለበጎቹ የዘላለም ሕይወት ይሰጣቸዋል። ይህ የዘላለም ሕይወት ወደፊት የሚጀምር ሳይሆን ባመንንበት ጊዜ የሚጀምር ነው። የዘላለም ሕይወት ከኢየሱስ የምንቀበለው ስጦታ እንጂ ለደግ ሥራችን የምናገኘው ዋጋ አይደለም።

2. የኢየሱስ በጎች ከቶ አይጠፉም። እዚህ ላይ ትኩረት የተሰጠው ፍጹሜ የሌለው ሕይወት ላይ ነው። ለዘላለም ይኖራሉ በሥጋቸው ሊሞቱ ይችላሉ። ይህ ግን ትኩረት የሚሰጠው ጉዳይ አይደለም። መንፈሳዊ ሕያዋን ስለሆኑ ለዘላለም ይኖራሉ። በትንሣኤ ጊዜ ሥጋዊ አካላቸው ይለወጥና ከመንፈሳቸው ጋር ይገኛል። በእግዚአብሔርም ፊት ለዘላለም ይኖራሉ።

3. ማንም እንዳይጠፋ ኢየሱስ በጎቹን ይጠብቃቸዋል። ኢየሱስ በጎቹን ሁሉ ከማወቁም በላይ ሁሉም በእርሱ እጅ ውስጥ ናቸው። በኢየሱስ እጅ ውስጥ መሆን በእግዚአብሔር እጅ ውስጥ መሆን ማለት ነው። ፍጹም ዋስትና ያለበት ስፍራ ነው። በጣም አስደናቂው ነገር ደግሞ ያለማቋረጥ የእግዚአብሔር በጎች የምንሆነው እኛ እርሱን ስለያዝነው ሳይሆን እርሱ እኛን ስለያዘን መሆኑ ነው። ደኅንነት የሚኖርን በእምነታችን ስለቀጠልን ብቻ አይደለም። በኢየሱስ ላይ ያለን እምነት ትክክለኛ ከሆነ በዚያ እምነት እንድንቀጥል የሚረዳን እርሱ ራሱ ነው። በኢየሱስ እጅ ውስጥ ስለሆንን በዚህ ምድር እስካለን ድረስ ምንም ችግር አይገጥመንም ማለት አይደለም። ይሁን እንጂ በችግር ጊዜ፣ በድህነት፣ በሕመም ወይም በስደት ጊዜ እንኳ ኢየሱስ አይተወንም። መንፈሳዊ ሕይወታችንን ሁሉ ይጠብቃል።

ይህ ኢየሱስ የሰጠን ተስፋ እውነት መሆን የሚችለው ደግሞ እርሱ ከሌሎች የሚበልጥ ከሆነ ብቻ ነው። ከኢየሱስ የሚበልጥ ካለ ግን ይህ ለበጎቹ የሰጣቸው ተስፋ ተግባራዊ ሊሆን አይችልም። ኢየሱስ እግዚአብሔር ነው። እግዚአብሔር ደግሞ ከሁሉም በላይ ነው። ስለዚህም ኢየሱስ የሰጠውን ተስፋ መፈጸም እንደሚችል እርግጠኛ ነን። ማንም ደኅንነታችንን ሊወስድብን ወይም ከኢየሱስ እጅ ሊነጥቀን አይችልም።

10ኛ ጥያቄ፡- በችግራችን ወቅት ይህ ተስፋ ሊያጽናናን የሚችለው

ሦስተኛ፡ እንደገና ኢየሱስ ከአብ ጋር ስላለው ኅብረት ሲናገር እንመለከተዋለን። ኢየሱስ በዚህ ሁኔታ መናገር የቻለው ወይም እንዲህ ያለ ተስፋ ለመስጠት የደፈረው ከሌሎች የተለየ በመሆኑ ነው። እርሱ እግዚአብሔር ነው። ኢየሱስ ከእግዚአብሔር አብ ጋር ስላለው ኅብረት የሚከተሉትን ነጥቦች አስተውል፡-

1. ኢየሱስ የበጎቹ ባለቤት የሆነው በራሱ ሳይሆን ከእግዚአብሔር አብ ስለተሰጡት ነው። ስለዚህም የበጎቹ ባለቤት ኢየሱስ ብቻ ሳይሆን እግዚአብሔር አብ ጭምር ነው። ኢየሱስ በእግዚአብሔር አብ ሥልጣን ነው የሚሠራው። ከዚህ በፊት ኢየሱስ እግዚአብሔር አብ ካልሳበው በቀር ማንም ወደ ኢየሱስ ሊመጣ እንደማይችል ተናግሮአል (ዮሐ. 6:44:65 ተመልከት)።

2. ከእግዚአብሔር አብ ማንነት ብቻ የተነሣ የኢየሱስ በጎችና ኢየሱስ የሰጣቸው የተስፋ ቃላት ሙሉ ዋስትና አላቸው። እግዚአብሔር አብ ከሁሉም በላይ ነው። እርሱ በማንም የተፈጠረ ባለመሆኑ ከፍጥረታት በላይ ነው። ስለዚህም ማንም ዓላማውን መቋቋም አይችልም።

3. በጎቹ የኢየሱስ ንብረት ብቻ ሳይሆኑ የእግዚአብሔር አብ ጭምር ናቸው። እግዚአብሔር አብና እግዚአብሔር ወልድ በኅብረት ስለሚሠሩ የእግዚአብሔር አብ በጎች የወልድም በጎች ናቸው። በወልድ አምነው የወልድ በጎች ያልሆኑ የአብ በጎችም ሊሆኑ አይችሉም። ስለ ደኅንነታችን ዋስትና ተስፋ የሰጠን ኢየሱስ ብቻ ሳይሆን እግዚአብሔር አብም ጭምር ነው።

4. እግዚአብሔር ወልድና እግዚአብሔር አብ አንድ ናቸው። ይህን አንድነት እንዴት ነው የምንረዳው? ኢየሱስ አብ ነው፤ አብም ኢየሱስ ነው ማለታችን ነው? በፍጹም፤ እግዚአብሔር አብና ወልድ የተለያዩ መሆናቸውን ከቅዱሳት መጻሕፍት መመልከት ይቻላል። በዚህ አባባል ሦስት ነገሮች ተጠቃልለዋል። በመጀመሪያ፡ እግዚአብሔር አብና እግዚአብሔር ወልድ አንድ ናቸው። የአንድ አምላክ አካላት ናቸው። ከመንፈስ ቅዱስ ጋር ሆነው የምናመልከው አንድ አምላክ ናቸው። ከርስቲያኖች የሚያመልኩት ሦስት የተለያዩ አማልክትን አይደለም። የምናመልከው ራሱን በሦስት አካላት የገለጸውን አንድ ምስጢራዊ አምላክን ነው። ይህ ከአእምሮአችን በላይ ነው። ሁለተኛ፡ ለእግዚአብሔር አብ የምንሰጣቸውን ባሕርያት ለእግዚአብሔር

ወልድም መስጠት አለብን። ሁለቱም እኩል ኃይል፣ ጥበብ፣ ፍቅር፣ የመፍጠር ችሎታ፣ ወዘተ አላቸው። ሦስተኛ፣ እግዚአብሔር አብና እግዚአብሔር ወልድ የሚሠሩት በፍጹም ስምምነት ነው። በጎቹ የኢየሱስ እንደሆኑ ሁሉ የእግዚአብሔር አብም ናቸው።

11ኛ ጥያቄ፡- እግዚአብሔር አብና እግዚአብሔር ወልድ አንድ ቢሆኑም በሦስት አካላት መገለጻቸው በኢትዮጵያ ካሉ አንዳንድ የሐሰት ትምህርቶች አስተሳሰብ ጋር የሚፃረረው እንዴት ነው?

አይሁድ ኢየሱስ መሢሕ መሆኑን በግልጽ እንዲነግራቸው ፈለጉ። ኢየሱስ ግን ከአብ ጋር እኩል መሆኑን ነበር የነገራቸው። ኢየሱስ እንደዚያ ሲናገር በመስማታቸው ሊወግሩት ድንጋይ አነሡ። ይህ እግዚአብሔርን ተሳድበሃል በማለት አይሁድ ኢየሱስን በድንጋይ ለመውገር ያደረጉት ሁለተኛው ሙከራ ነው (ዮሐ. 8:59)። በእስራኤል ደንብ መሠረት እግዚአብሔርን የሰደበ በድንጋይ ይወገር ነበር (ዘሌ. 24:16ን ተመልከት)። ኢየሱስ ግን ካደረጋቸው ተአምራት ስለ የትኛው ሊወግሩት እንደፈለጉ ጠየቃቸው። (ተአምራቱ የእግዚአብሔር አብ ተአምራት መሆናቸውን መናገሩን አስተውሉ)። አይሁድ ግን የሚደበድቡት ሳይደረጋቸው ተአምራት ሳይሆን ከእግዚአብሔር ጋር ራሱን እኩል በማድረግ እንደሆነ ነገሩት። (ተአምራቱ መልካም ሥራ መባላቸውን አትዘንጋ)። በንግግሩ በጣም ከመናደዳቸው የተነሣ ለፍርድ ሊያቀርቡት እንኳ አልፈለጉም። ወዲያውኑ ሊገድሉት ፈለጉ።

ኢየሱስ ግን በሚከተለው ሁኔታ በግልጽ መለሰላቸው።

1. በመጀመሪያ፣ ወደ ብሉይ ኪዳን መጻሕፍት ሲወስዳቸው እንመለከታለን። «በሕጋችሁ» የሚለው አባባል አብዛኛውን ጊዜ አምስቱን የሙሴ መጻሕፍትን የሚያመለክት ቢሆንም ብዙ ጊዜ ግን ጠቅላላውን የብሉይ ኪዳን መጻሕፍት ነው የሚያመለክተው። ኢየሱስ መዝሙር 82:6ን ጠቀሰላቸው። በዚህ ክፍል ላይ የእስራኤል መሪዎች «አማልክት» ተብለዋል። የእስራኤል መሪዎች አማልክት ለመባል ከቻሉ እኔ ደግሞ አምላክ ለመባል ከእነርሱ የሚበልጥ መበት አለኝ ማለቱ ነው። ኢየሱስ እንደ ብሉይ ኪዳን መላፍንት ተራ አምላክ (ገዢ) ነኝ ማለቱ አይደለም። ከዚህ ይልቅ ግን የብሉይ ኪዳን መሪዎች ሰዎች ቢሆኑም አምላክ ተብለዋል። ኢየሱስ እግዚአብሔር የቀደሰውና ወደ ዓለም የላከው በመሆኑ ከእነርሱ በሚበልጥ ሁኔታ አምላክ ነው። ኢየሱስ ራሱን ከሰዎች

ጋር ማወዳደሩ አይደለም። ከእግዚአብሔር ጋር ልዩ ኅብረት ስላለው ከሰዎች የሚበልጥ መሆኑን ማሳየቱ ነው።

ኢየሱስ አይሁድ እግዚአብሔርን ተሳድበሃል በማለት ያቀረቡበትን ክስ አልካደም። የታቃወመው ንግግሩን በትክክል አለመረዳታቸውን ነበር። ሰው ሊሆን ሳለ ራሱን እግዚአብሔር አድርጎአል ብለው ነበር ያለቡት። ኢየሱስ ራሱን እግዚአብሔር አላደረገም። ከጥንት እርሱ ራሱ እግዚአብሔር ነው። ይህንንም የላከው እግዚአብሔር አብ ራሱ መስክርለታል።

2. ኢየሱስ ሥራዎቹን እንዲመረምሩ ነገራቸው። እነኝህ ሥራዎች ማንነቱን ይመሰክራሉ (ዮሐ. 10:37-38)። ኢየሱስ የእግዚአብሔር አብን ሥራ የማይሠራ ከሆነ ከእግዚአብሔር አይደለም ማለት ነው። የእግዚአብሔርን ሥራ የሚሠራ ከሆነ ግን እርሱ ራሱ እግዚአብሔር ነው። ከእግዚአብሔርም ጋር እኩል ነው ማለት ነው። ምንም እንኳ አይሁድ ኢየሱስ የነገራቸውን ባያምኑም ተአምራቱን በማየት ከእግዚአብሔር ጋር ልዩ ኅብረት እንዳለው መረዳት ይችላሉ። ኢየሱስ የእግዚአብሔርን ሥራ ከሠራ እግዚአብሔር አብ በእርሱ ውስጥ እርሱ ደግሞ በእግዚአብሔር አብ ውስጥ ነው ማለት ነው። አንዱ በሌላኛው ውስጥ ስለሚኖር በኅብረት ይሠራሉ።

3. የኢየሱስ ዓላማ ከመወገር ለማምለጥ ሳይሆን በእርሱ እንዲያምኑ ተጨማሪ ማስረጃ መስጠት ነበር። ተአምራቱ ስለማንነቱ ስለሚመሰክር በእርሱ ማመን ብቻ ሳይሆን ካመኑ በኋላ እንኳ በእርሱ መታመን ደግሞ ይገባቸዋል።

በጣም የሚያሳዝነው ግን የአይሁድ ዓይን አልተገለጠም! ስለዚህም በኢየሱስ አላመኑበትም። እንደገና ሊወግሩት ድንጋይ አነሡ። ይሁን እንጂ የሚሞትበት ጊዜ ባለመድረሱ ሊገድሉት አልቻሉም። በመስቀል ላይ የሚሞትበት ጊዜ ከመድረሱ በፊት ማንም ኢየሱስን ሊገድለው አይችልም።

ካላመኑበት አይሁድ ጋር ከተነጋገረ በኋላ ኢየሱስ ኢየሩሳሌምን ለቅቆ ሄደ። መጥምቁ ዮሐንስ ያጠምቅበት የነበረውን የዮርዳኖስ ወንዝ ተሻገረ። በዚያን ጊዜ መጥምቁ ዮሐንስ ተገድሎ ነበር። ኢየሱስ አይሁድን በመፍራት ሥራውን አላቋረጠም። መሥራትና ማስተማሩን ቀጠለ። አሁን ግን እርሱ ወደ ሕዝቡ ከመሄድ ይልቅ ሕዝቡ ወደ እርሱ መምጣት ነበረባቸው። ምንም እንኳ አብዛኛዎቹ ባያምኑበትም ከተአምራቱና ከትምህርቱ የተነሣ

ጥቂት አይሁዳውያን ተማርከዋል። ዮሐንስ ስለ ኢየሱስ የመሰከረውንና ምስክርነቱም መረጋገጡን አስተዋሉ። ስለዚህም እነርሱም በኢየሱስ አመኑበት።

12ኛ ጥያቄ፡- ኢየሱስ ስለ ማንነቱ የተናገረውን ቃል ካልተቀበልን በቀር በእርሱ ማመን አዳጋች እንደሆነ እነዚህ ቁጥሮች ምን ያመለክቱናል? ለ) ስለ እውነተኞቹ የኢየሱስ በጎች ባሕርያት እነዚህ ቁጥሮች ምን ያመለክቱናል? ሐ) ኢየሱስ ከእግዚአብሔር ጋር ስላለው ኅብረት እነዚህ ቁጥሮች ምን ያመለክቱናል?

ሁለተኛ ቀን፡- ዮሐንስ 11:1-41

ዮሐንስ 11:25ን በቃልህ አጥና።

13ኛ ጥያቄ፡- ሀ) ሰዎች ሞትን የሚፈሩት ለምንድን ነው? ለ) የሚያምኑና የማያምኑ ሰዎች ስለ ሞት ያላቸው አመለካከት የሚለያየው እንዴት ነው?

ሞት ከማንኛውም የሰው ልጅ ጠላት ሁሉ ይበልጣል። የሥጋዊ ሕልውናችን ማከተሚያ በመሆኑ ሞት ምንጊዜም አስፈሪ ነው። ከሞት በኋላ የሚሆነውን ስለማናውቅ እንፈራዋለን። የማያምኑ ሰዎች ምንም ተስፋ ስለሌላቸው ለእነርሱ ሞት ይበልጥ አስፈሪ ነው። የማያምኑ ሰዎች ከሞት በኋላ ሕይወት የለም የሚሉት ራሳቸውን ከፍርሃት ነፃ ያደረጉ እየመሰላቸው ነው። ከሞት በኋላ ስሜት የለንም፤ አናስብም። ወደ አፈር ስንመለስ ሁሉም ያበቃል ይላሉ። አንዳንዶች ደግሞ ሥጋችን ቢሞትም መንፈሳችን ግን ሕያው ነው ብለው ያምናሉ። መንፈሳችን ቤሌላ አካል ይገባና እንደገና እንወለዳለን ይላሉ። ብዙ የምሥራቃውያን ሃይማኖቶች ነፍስ ሕያው ስለሆነች በፍጹም አትሞትም፤ ከሞት በኋላ በተሻለ ወይም በከፋ መልክ እንደገና ትወለዳለች፤ ይህን የሚወስነው ግን በምድር ላይ እያለች የፈጸመችው ሥራ ነው ይላሉ። በአስከፊ መልኩ እንስሳ ሆና ልትወለድ ትችላለች። በተሻለ መልኩ ደግሞ የተማረች ወይም ሀብታም ሰው ሆና እንደገና ልትወለድ ትችላለች። ምንም እንኳን ስለ ሞት የተለያየ አመለካከት ቢኖረንም መሠረታዊ አሳቡ ግን ተመሳሳይ ነው። ሞት የሕልውና ማከተሚያ አይደለም። ሰዎች እንደገና ይወለዱና በሕይወት ይኖራሉ። አንዳንዶች ደግሞ መልካም ሥራ ከሠሩ ለካህኑ ወይም ለቤተ ክርስቲያን ብዙ ገንዘብ ከሰጡ፤ በሩቅ ቦታ ያሉ የተለያዩ ቅዱሳት ስፍራዎችን ከተሳለሙ ከሞት በኋላ እንጸድቅና ወደ መንገሥተ ሰማይ እንሄዳለን ብለው

ያስባሉ። ይህ ሁሉ ግን የሰው አስተሳሰብ ነው። ይህ የሰዎች ምኞት ወይም ተስፋ ነው። ማንም ሞቶ የተነሣ ሰውን አይተው ከሞት በኋላ የሚሆነውን አልሰሙም። ስለዚህ ሞትን ይፈሩታል።

14ኛ ጥያቄ፡- ሀ) ስለ ሞት ከዚህ ከላይ ከተመለከትናቸው አስተሳሰቦች አንዱን የሚከተሉ የምታውቃቸው ሰዎች አሉ? ለ) ምን ዓይነት መልስ ሰጠሃቸው?

ለክርስቲያን ሞት የኃዘንና የተስፋ ቅይጥነት ያለበት ነገር ነው። ከምንወዳቸው ሰዎች ስለምንለይ እናዝናለን። መለያየት ያሳዝናል። ሞት ደግሞ ለረዥም ጊዜ መለያየት ነው። ክርስቲያን ግን ተስፋ አለው። ሞት ጊዜያዊ ነው። ነፍሳችን ወደ መንግሥተ ሰማይ ሄዳ ከጌታ ጋር ትሆናለች። በትንሣኤ ጊዜ ደግሞ ነፍሱን ሥጋችን ይዋሐዱና በተለወጠ አካል በእግዚአብሔር ፊት ለዘላለም እንኖራለን።

15ኛ ጥያቄ፡- ሀ) ክርስቲያኖች ስለ ሞት የሚኖራቸው ትክክለኛ አመለካከት እነርሱ ወይም ሌላ ወዳጃቸው ሲሞቱ መጽናናት የሚሰጣቸው እንዴት ነው? ለ) ስለ ትንሣኤ በማስተማር የማያምኑ ሰዎች ጌታን እንዲቀበሉ ማድረግ የሚቻለው እንዴት ነው?

16ኛ ጥያቄ፡- ዮሐንስ 11:1-41 አንብብ። ሀ) አልዓዛር፣ ማርያምና ማርታ የት ነበር የሚኖሩት? ለ) ስለ ማርያም ምን ተገልጾአል? ሐ) ስለ አልዓዛር? መ) ኢየሱስ የአልዓዛርን ሕመም እንዴት ነበር የገለጸው? ሠ) ደቀ መዛሙርቱ ኢየሱስ ወደ ኢየሩሳሌም መመለሱን ያልፈለጉት ለምን ነበር? ረ) ቶማስ በኢየሱስ ላይ ያለውን እምነት እንዴት ነበር ያሳየው? ሰ) ኢየሱስ «እኔ ነኝ» በማለት የተናገረው ምንድን ነው? ሸ) ማርታ እምነትዋን ያሳየችው እንዴት ነው? ቀ) ኢየሱስ ያለቀሰው ለምን ይመስልሃል? በ) ኢየሱስ የእግዚአብሔር ልጅ መሆኑን የሚመሰክር ሰባተኛ ምልክት የትኛው ነው?

በዮሐንስ 11:1-41 ላይ ዮሐንስ የጻፈውና ኢየሱስ ያደረገው ሰባተኛው የመጨረሻ ምልክት ተገልጾአል። ምናልባት ይህ ከሁሉም የሚበልጥ ተአምር ነው። ኢየሱስ ለሞተው ሰው ሕይወት መስጠት ብቻ ሳይሆን ሞቶ ለአራት ቀን ያህል በመቃብር የቆየውንም ማስነሣቱን እንመለከታለን። ኢየሱስ ለአምስተኛ ጊዜ «እኔ ነኝ» በማለት የተናገረውም በዚህ ክፍል ነው። ኢየሱስ «ትንሣኤና ሕይወት» ነው።

1. የአልዓዛር ሞት (ዮሐ. 11:1-16)

ኢየሱስ ከኢየሩሳሌም ርቆ በዮርዳኖስ ወንዝ ማዶ ባለው ጳሪያ በሚባለው ስፍራ ሲያገለግል ነበር። ከኢየሩሳሌም የራቀው የሃይማኖት መሪዎች በዚያ ሊገድሉት ስለፈለጉ ነው። ኢየሱስ በዚያ ስፍራ ለምን ያህል ጊዜ እንደነበረ ባናውቅም አንድ ቀን ግን ከኢየሩሳሌም ሦስት ኪሎ ሜትር ከምትርቀው ቢታንያ ከምትባል መንደር መልእክት ደረሰው። መልእክቱ የመጣው ማርያምና ማርታ ከሚባሉ እጎታማማች ነበር። የማርያምና የማርታ ወላጆች መሞታቸውንና ያላገቡ ሴቶች መሆናቸውን ከወንጌሎች መረዳት ይቻላል። በዚህ ክፍል የተጠቀሱት ሦስት ሰዎች ወላጆችም ሆኑ የትዳር ጓደኞቻቸው አልተጠቀሱም። ማርያም፣ ማርታና አልዓዛር የኢየሱስ የቅርብ ወዳጆች ስለነበሩ ብዙ ጊዜ እነርሱ ቤት ያርፍ ነበር። ታላቋ ማርታ ናት። ስለዚህም እንግዶችን የምታስተናግደው እርሷ ነበረች። የኢየሱስን ትምህርት ከመስማት ይልቅ እንግዶችን ለማስተናገድ ስትባከን ነበር (ሉቃስ 10: 41-42 ተመልከት)። ማርያም በሁለት ምክንያት ትታወቃለች። በመጀመሪያ፣ እጎትዋን ከመርዳት ይልቅ የኢየሱስን ትምህርት ማድመጥ መረጠች (ሉቃስ 10:38-42)። ሁለተኛ፣ ኢየሱስ ከመስቀሉ በፊት በመጨረሻ ጉብኝቱ እግሮቹን በሽቱ ቀባችለት (ማቴ. 26:6-13)። አልዓዛር ደግሞ ትንሹ ወንድማቸው ነው። ስለ አልዓዛር የምናውቀው ኢየሱስ ይወደው እንደነበር ብቻ ነው (ዮሐ. 11:3)።

17ኛ ጥያቄ፡- አልዓዛርን እስከ ሞት ከመጠበቅ ይልቅ ኢየሱስ ወዲያውኑ ሄዶ ለምን አልፈወሰውም?

አልዓዛር መታመሙን ቢሰማም ኢየሱስ ግን ነገሩን በቸልታ የተመለከተው ይመስላል። የአልዓዛር ሕመም ለሞት የሚያደርስ አለመሆኑን ሲናገር እንመለከታለን። እዚህ ላይ ኢየሱስ መዋሸቱ አልነበረም። አልዓዛር እስከ ፍጻሜው ሞቶ አይቀርም ማለቱ ነበር። ከሞት እንደሚያስነሣው ኢየሱስ አስቀድሞ ያውቅ ነበር። በአልዓዛር ሞት አማካይነት ለደቀ መዛሙርቱ በጣም አስፈላጊ የሆነ ትምህርት ሊሰጣቸው ፈለገ። በሞት ላይ ያለውን ሥልጣን ሊያሳያቸው ነበር ፍላጎቱ። በእርሱ አማካይነት የእግዚአብሔር ክብር ሲገለጽ ሊያሳያቸው ፈለገ። በተአምራቱ ኢየሱስ ከራሱ ይልቅ እግዚአብሔር እንዲከብር ነው የፈለገው። በሞትና በሕይወት ላይ ምን ያህል ሥልጣን እንዳለው ሊያሳያቸው ፈለገ።

ማርታና ማርያም ኢየሱስን ወደ እነርሱ እንዲመጣ አልነበረም የላኩበት። በሌሎች ተአምራት እንዳደረገው ሁሉ በቃል ብቻ

እዚያው ባለበት ሆኖ ወንድማቸውን እንዲፈውስላቸው ነበር የፈለጉት፤ (ለምሳሌ ያህል ዮሐንስ 5:1-9 ተመልከት)። ምናልባትም ወደ ቢታንያ እንዲመጣ ያልፈለጉበት ምክንያት ከዚህ ቀደም ጠላቶቹ የሃይማኖት መሪዎች ሊገድሉት ስለፈለጉ ኢየሱስን ችግር ላይ ላለመጣል ሊሆን ይችላል። ምንም እንኳ ውሳኔውን ለእርሱ ቢተውለትም ኢየሱስ እንዲረዳቸው ግን ይፈልጋሉ።

ኢየሱስ ግን ወደ ቢታንያ ሳይሄድ በነበረበት ስፍራ ሁለት ቀን ቆየ። ምናልባት አልዓዛር የሞተው መልእክቱ ወደ ኢየሱስ ከመድረሱ በፊት ሊሆን ይችላል። ከነበረበት ስፍራ ወደ ቢታንያ ለመሄድ የአንድ ቀን መንገድ በቂ ነው። ኢየሱስ ወደ ቢታንያ ሲደርስ ግን አልዓዛር ከሞተ አራት ቀን ሆኖታል። ኢየሱስ ኢየሩሳሌምና ቢታንያ ወደሚገኙበት ወደ ይሁዳ ከፍለ አገር እንደሚሄድ በነገራቸው ጊዜ ደቀ መዛሙርቱ በጣም ፈሩ። የተቃውሞ ቦታ እንደሆነ ያውቃሉ። የሃይማኖት መሪዎች ኢየሱስን ለመግደል ያደረጉትን ውሳኔ ያውቃሉ።

በዮሐንስ 11:9-10 ባለው ላይ ኢየሱስ መፍራት በቀን በብርሃን ሳይሆን በጨለማ ጊዜ እንደሆነ ለደቀ መዛሙርቱ ሲነግራቸው እንመለከታለን። ምን ማለቱ ነው? ይህ አሳብ ሁለት ነጥቦችን አካትቶአል። በመጀመሪያ፣ የፀሐይ ብርሃን ባለበት ወቅት ሁሉም ስለሚታይ ለመሥራት አስቸጋሪ እንዳልሆነ መናገሩ ነው። ፀሐይ ከጠለቀች በኋላ ግን ለማየትና ለመሥራት አዳጋች ነው። እንደዚሁም ኢየሱስ የዓለም ብርሃን በመሆኑ እርሱ በመካከላቸው እስካለ ድረስ ደቀ መዛሙርቱ ያለምንም መሰናክል ተግባራቸውን ማከናወን ይችላሉ። ኢየሱስ ከዚህ ዓለም ሲሄድ ብርሃን ስለማያገኙ ግን ይሰናከላሉ። ምንም እንኳ የሃይማኖት መሪዎች ሊገድሉት ቢያስቡም ኢየሱስ የእግዚአብሔርን ሥራ ከመሥራት እስኪሞት ድረስ ወደ ኋላ አላለም። ሥራው የሚፈጸመው የጨለማው ሰዓት ሲመጣ ወይም በመስቀል ላይ ሲሰቀል ብቻ ነው። በሁለተኛ፣ ደረጃ፣ ይህ ለደቀ መዛሙርቱ መጽናኛ ነው። ደቀ መዛሙርቱ በኢየሱስ ወይም በብርሃኑ እስከኖሩ ድረስ ምንም የሚያስፈራቸው አይኖርም። ሞትንም ሆነ የሃይማኖት መሪዎችን ሳይፈሩ ማገልገል ይችላሉ። ለዚህም ደቀ መዛሙርቱ ኢየሱስ ከክፉ ነገር ሁሉ እንደሚጠብቃቸው በማመን ጊዜ ሞታቸው እስኪደርስ ምንም እንደማይነካቸው በመታመን አገልግሎታቸውን መቀጠል አለባቸው። ሞት ወይም የጨለማ ሰዓት ሲደርስ ግን ኢየሱስን

ግገልገል አይቻልም። ኢየሱስን ያልተቀበሉ ሰዎች በጨለማ ውስጥ ነው የሚኖሩት። ስለዚህም ከሞት በኋላ ተስፋ የላቸውም።

18ኛ ጥያቄ፡- ይህ የኢየሱስ አነጋገር ሰዎችን ሳንፈራ አገልግሎታችንን እንድንቀጥል የሚያደፋፍረንና መጽናኛ የሚሆነን እንዴት ነው?

አይሁዳውያን ሞትን እንቅልፍ በማለት ይገልጹታል። በሌላ መልኩ የሰውየውን ሞት ቀለል ባለ ሁኔታ የሚገልጹበት መንገድ ነው። ኢየሱስ በዚህ ቃል የተጠቀመው ግን በጣም ጠቃሚ የሆነ እውነትን ለመግለጽ ነው። ኢየሱስ በሙታን ትንሣኤ ያምናል። ስለዚህም ለእርሱ ሞት በእንቅልፍ ይመሰላል። ሞት የሕልውና ማብቂያ ሳይሆን እስከ ትንሣኤ ዕለት ድረስ የሰዎች አካል የሚያርፍበት ጊዜያዊ እንቅልፍ ነው። እኛ ክርስቲያኖች ይህን እውነት እንቀበላለን። ስንሞት መንፈሳችን ወደ ጌታ እንደሚመለስ እናምናለን (2ኛ ቆሮ. 5:8)። ሥጋችን ግን ኢየሱስ ክርስቶስ መጥቶ ከሙታን እስኪያስነሣው ድረስ ያንን ቀን ይጠብቃል (1ኛ ተሰ. 4:13-18)። አልዓዛር መሞቱን ቢያውቅም እንኳ ኢየሱስ «ተኝቶአል» ያላቸው ይህንን አስመልክቶ ነው። ደቀ መዛሙርቱ በትክክል ስላልተረዱት ግን ስለ እንቅልፍ የተናገረ መሰላቸው። በሽተኛ በጥሩ ሁኔታ እንቅልፍ ከወሰደው ሕመሙ ይሻለዋል። ስለዚህም አልዓዛር ሕመሙ ወዲያውኑ ይሻለዋል ብለው አሰቡ። ስለዚህ ኢየሱስ «አልዓዛር ሞቶአል» በማለት በግልጽ ነገራቸው። አልዓዛር በመሞቱ ኢየሱስ ደስተኛ ነበር። ይህ አጋጣሚ ደቀ መዛሙርቱ የኢየሱስን ኃይል እንዲያዩና ስለማንነቱ ትክክለኛ ግንዛቤ እንዲኖራቸው ረዳቸው። ደቀ መዛሙርቱ የቅርብ ተከታዮች ቢሆኑም ከዕለት ወደ ዕለት በእምነታቸው እንዲያድጉ ነበር የኢየሱስ ፍላጎት። በየዕለቱ ስለ እርሱ ያላቸው እውቀትና እምነት እንዲያድግ ይፈልጋል።

19ኛ ጥያቄ፡- ሀ) ክርስቲያኖች በእውቀትና በእምነት በየጊዜው ማደግ የሚኖርባቸው በምን ሁኔታ ነው? ለ) አንተስ ካለፈው ዓመት ወዲህ እንዴት ነው በእውቀትህና በእምነትህ ያደግኸው? ምንም እንኳ ስደትና ሞት እንደሚጠብቃቸው ቢያውቁትም ደቀ መዛሙርቱ ኢየሱስን ለመከተል ፈቃደኛ ነበሩ። ምናልባትም የደቀ መዛሙርቱ አፈ-ቀላጤ የሆነው ጴጥሮስ በዚህ ጊዜ በስፍራው እንዳልነበረ መገመት ይቻላል። በዚህ ጊዜ የተናገረው በኋላ የኢየሱስን ትንሣኤ የተጠራጠረው ቶማስ የሚሉት ደቀ መዝሙር

ነበር። ይሁን እንጂ ከኢየሱስ ጋር ለመዋት ወስኖአል።

20ኛ ጥያቄ፡- በዚህ ክፍል ቶማስ እምነትና ጥርጥርን በአንድ ጊዜ ያሳየው እንዴት ነው?

2. ኢየሱስ ሁለቱን እኅትማማቾች አጽናና (ዮሐ. 10:17-37)

እንደ ኢትዮጵያውያን ሁሉ አይሁዶች በቀብር ጊዜ ይሰበሰባሉ። ሟቹን የሚያውቁት ወይም ዘመዶቹ በኃዘኑ ቤት ይሰበሰባሉ። አልዓዛር በሞተበት ጊዜም ኃዘንተኞች ተሰብስበው ነበር። የቀብሩ ስፍራ ከኢየሩሳሌም ቅርብ ስለነበር ብዙ ሰዎች ከኢየሩሳሌም መጥተው ነበር። አልዓዛር ከሞተ አራት ቀን ሆኖታል። ስለዚህም በአገሩ ወግ መሠረት ተቀብሮአል። ምናልባትም ኢየሱስ አራት ቀን የቆየው ከዚህ የአይሁድ እምነት የተነሣ ሊሆን ይችላል። አይሁዶች የሙት መንፈስ እስከ ሦስት ቀን ድረስ በፊሳው አጠገብ ይቆያል፤ ስለዚህም ምናልባት ሊመለስ ይችላል የሚል እምነት ነበራቸው። በአራተኛው ቀን ግን መፈራረስ ስለሚጀምር ወደ ሙታን ሰፈሮ ይሄዳል። የሞተውን ለማስነሣት መለኮታዊ ኃይሉንና ሥልጣኑን የበለጠ ለማሳየት ኢየሱስ አራት ቀን ያህል መቆየት ነበረበት።

ኢየሱስ እንደመጣ ማርታ በመስማቷ ልትቀበለው ወጣች። ልትቀበለው ስትወጣ ኢየሱስ ከቤት ጥቂት ራቅ በሚል ስፍራ ነበር። ማርያም ግን አዝና በቤት ተቀምጣ ነበር። ማርታ በዚያን ወቅት ኢየሱስ አልዓዛርን ከሞት ያስነሣዋል የሚል እምነት አልነበራትም። ኢየሱስ ያለው ሥልጣን ሕሙማንን መፈወስ ብቻ እንደሆነ በመገመቷ በጊዜው ባለመድረሱ አዘነች። ማርታ በቁጥር 22 የተናገረችውን ለመረዳት አስቸጋሪ ነው። መቼም ኢየሱስ አልዓዛርን ከሞት ያስነሣዋል ብላ እንደማትገምት የታወቀ ነው። ምክንያቱም የመቃብር ደንጋይ እንዳይከፈት ስትከላከል ነበር። ምናልባትም እግዚአብሔር ኢየሱስ የሚለምነውን ሁሉ እንደሚሰጠው ስለምታውቅ ቀደም ብሎ ቢመጣ ኖሩ አልዓዛር አይሞትም ነበር ማለቷ ሊሆን ይችላል። አሁን ግን ተስፋ ቆርጧለች።

ኢየሱስ ግን ሊያጽናናትና እምነትዋን ለማጠናከር በማሰብ አልዓዛር ከሞት ይነሣል አላት። እርሷም በመጨረሻው በትንሣኤው ቀን አልዓዛር ከሞት እንደሚነሣ በማመኗ «አዎን በትንሣኤ ቀን ከሞት እንደሚነሣ አውቃለሁ» አለች። ኢየሱስ ግን እምነቷን ከመጨረሻው ቀን አንሥታ በእርሱ ላይ እንድታደርግ ሲመራት

እንመለከታለን። ኢየሱስ «ትንሣኤና ሕይወት እኔ ነኝ» አላት።
ዮሐንስ ባሰፈረው መሠረት ኢየሱስ «እኔ ነኝ» ብሎ ሲናገር ይህ
አምስተኛ ጊዜ መሆኑ ነው።

ብሉይ ኪዳን እግዚአብሔር የሕይወት ምንጭ መሆኑን ይናገራል።
ሕይወት የሚገኘው ከእርሱ ነው። ለሚፈልገው ሕይወትን
ይሰጠዋል (መዝ 104:27-30)። አንድ ቀን ደግሞ ሙታን
እንደሚነሡ ያመለክታል (ዳን. 12:1-2)። ኢየሱስ «ትንሣኤና
ሕይወት እኔ ነኝ» ሲል ቢያንስ ስለ ሦስት ዋና ዋና ነገሮች
ግመልክቱ ነበር። በመጀመሪያ፡ ከብሉይ ኪዳን እግዚአብሔር እኩል
መሆኑንና ሕይወት በእርሱ እንደሚገኝ ግመልክቱ ነበር። እንደ
እግዚአብሔር ሕይወት ሰጪ ነው። እንደ እግዚአብሔር እርሱም
ሙታንን ግለነሣት ይችላል። ሁለተኛ፡ ሙታንን የሚያስነሣውና
ሕይወትን የሚሰጣቸው እርሱ መሆኑን ግመልክቱ ነበር (ዮሐ.
6:40 ተመልከት)። ሦስተኛ፡ ኢየሱስ በወደፊቱ ላይ ብቻ ሳይሆን
በአሁኑ ሕይወት ላይ ግተኮሩን ያሳያል። በኢየሱስ የማያምኑ
ሁሉ ወደ ፊት የሚጠብቃቸውን ሕይወት እዚህ እያሉ
ይለግመዱታል። ክርስቲያኖች አሁን እንኳ ቢሆን የዘላለም
ሕይወት አላቸው። የዘላለም ሕይወትን ኃይል መለግመድ
ጀምረዋል። ሰዎች በኢየሱስ ሊያምኑ መንፈሳዊ ሕያዋን ሆነዋል።
መንፈሳቸው ሕያው ስለሚሆን ደግሞ የዘላለም ሕይወትን
እየተለግመዱ ነው። ኢየሱስ የትንሣኤና የሕይወት ባለቤት
እንደመሆኑ መጠን በእርሱ ለሚያምኑት ሕይወትን ይሰጣቸዋል።
በኢየሱስ የሚያምኑ ሁሉ ቢሞቱም እንኳ ሕያዋን ናቸው።
ካመኑበት ቀን ጀምሮ መንፈሳዊ ሕይወት አላቸው። የዘላለም
ሕይወት ስላላቸው ጊዜያዊ ሞት አያሸንፋቸውም። ሥጋዊ ሞት
ከእግዚአብሔር ጋር የተግላ ጎብረትና ሕይወት ወደሚያገኙበት
ስፍራ የሚሸጋገሩበት ነው። መንፈሳዊ ሕይወት ብቻ ሳይሆን
ሥጋዊ ትንሣኤም እንደሚኖራቸው ተስፋ ስለተሰጣቸው
ክርስቲያኖች አይሞቱም። ለእነርሱ ሞት ጊዜያዊ እንቅልፍ ነው።

የሚናገረውን ታምን እንደሆነ ኢየሱስ በጠየቃት ጊዜ ማርታ
«አዎን» በማለት መለሰችለት። ምንም እንኳ ኢየሱስ የተናገረውን
እንደሚገባ መረዳትዋ ቢያጠራጥርም ማርታ አምላክ መሆኑን
ታምን ነበር። ስለ ሦስት ነገሮች እምነት እንደነበራት መመልከት
ይቻላል። 1) መረሕና የእስራኤል ንጉሥ ለመሆኑ የማያወላውል
እምነት ነበራት። እምነት በግሪክኛው አንዴ ለዘላለም የሚሆን
እምነት ማለት ነው። 2) የእግዚአብሔር ልጅ ለመሆኑ ጽኑ እምነት

ነበራት። እንደ መጥምቁ ዮሐንስና ናትናኤል ሁሉ እርሷም የእግዚአብሔር ልጅ መሆኑን መስከራለች። 3) ወደ ዓለም እንደሚመጣ ብሉይ ኪዳን ትንቢት የተናገረለት እንደሆነ ታምን ነበር። ኢየሱስ ለብዙ ዓመታት ሲጠበቅ የነበረው አዳኝ እንደሆነ እምነት ነበራት።

21ኛ ጥያቄ፡- ይህ በማርታ አንደበት የተገለጸው ቃል በኢየሱስ ስላላት ጥልቅ እምነት ምን ያመለከታል?

ማርታ ኢየሱስን ባገኘችበት ስፍራ ትታው ወደ ቤቷ ተመለሰች። እየሮጠች ወደ ቤት ገባችና መምጣቱን ለእግረ ሰማርያም ነገረችት። ማርያምም ከቤት ወጥታ ኢየሱስን ልትቀበለው ሄደች። ሌሎች ሰዎች ደግሞ ወደ መቃብሩ ስፍራ ሄዱ ልታለቅስ መስሎአቸው ተከተሉዋት። ማርያም ኢየሱስን ስታገኘው በእግሩ ሥር ሰገደችና ማርታ የነገረችውን ሁሉ ደግሞ ነገረችው። አልዓዛር ከመሞቱ በፊት ኢየሱስ ቢመጣ ኖሮ የሚል ፍላጎቷን ነገረችው። እንደ ማርታ ሁሉ እርሷም ኢየሱስ አልዓዛርን ከሞት ሊያስነሣው ይችላል የሚል እምነት አልነበራትም።

ኢየሱስ ለማርያም አልመለሰላትም። በእርሷና በሰዎቹ ለቅሶ ልቡ ስለተነካ እርሱም አለቀሰ። ምንም እንኳ የታላቁ እግዚአብሔር ልጅ ቢሆንም ኢየሱስ ሰብዓዊነትም ነበረው። ምንም እንኳ አልዓዛርን እንደሚያስነሣ ቢያውቅም በሰዎቹ ኃዘን ልቡ ተነካ። ኃዘናቸውን ለመካፈል አብሮ አለቀሰ። በኢየሱስና በዚያ ቤተሰብ መካከል ስለነበረው ፍቅር ሕዝቡ ሁሉ ተደነቀ።

22ኛ ጥያቄ፡- ሀ) ሰው ሲሞትባቸው ክርስቲያኖች ማልቀስ የለባቸውምን? ለ) ክርስቲያኖች ስለ ሞት ያላቸው አመለካከት ክርስቲያን ያልሆኑ ሰዎች ከሚኖራቸው አመለካከት የሚለየው እንዴት ነው?

ኢየሱስ ማርያም በማልቀሷ አልተቆጣትም። እንዲያውም አብሮአት አለቀሰ። ሰው ሲሞትብን ማልቀሱ ስሕተት አይደለም። ከምንወዳቸው ሰዎች በመለያየታችን ማልቀስ እንችላለን። ሞት የኃጢአት ውጤት በመሆኑ ሊያስቆጣን ይችላል። ይሁን እንጂ ስለ ሞት ያለን አመለካከት ከዓለማውያን መለየት አለበት። በትንሣኤ ቀን ከሞት ተነሥተው ወደ ገሀነም እንዲሄዱ እስከሚፈርድባቸው ድረስ በዓለማውያን አስተሳሰብ ሞት የመጨረሻ ነው። ምንም ተስፋ የላቸውም።

ግርታ ግርያምና በስፍራው የነበሩ ሰዎች በእውነት አልፃዘር ከመሞቱ በፊት ኢየሱስ በስፍራው ቢኖር ኖሮ ሊያድነው ይችላል ነበርን? በግለት መጠያየቅ ጀመሩ። ትንሣኤና ሕይወት የሆነው ኢየሱስ ዓይናቸው እያየ ስለሚያደርገው ተአምር አላሰቡም።

3. ኢየሱስ አልፃዘርን ከሞት አስነሣው (ዮሐ. 11:38-43)

ኢየሱስ ደቀ መዛሙርቱን፣ ግርያምና ግርታን፣ እንዲሁም ሌሎች ሰዎችን አስከትሎ ወደ መቃብር ሄደ። በአይሁዳውያን ባሕል መሠረት ሙታንን የሚቀብሩት በመሬት ውስጥ ሳይሆን ከፍገት በተሠራ ዋሻ ውስጥ ነው። በዚያው ዋሻ ውስጥ የተለያዩ ክፍሎችን ይሠሩና ቤተሰቡ በሙሉ ይቀበሩበታል። እናት፣ አባት፣ እንዲሁም ልጆች ይቀበሩበታል። አይሁድ የቀብር ሥርዓትን በመጠበቅ በጣም ጠንቃቄና ነቁኝ። በድኑን በጨርቅ ይሸፋፍታል። ቅመማ ቅመሞች ይቀቡታል። ከዚያ በኋላ ደግሞ በዋሻ ውስጥ ያኖሩታል። አውሬ እንዳይበላውም በትልቅ ድንጋይ ይዘጉበታል።

ኢየሱስ ወደ መቃብሩ ሲደርስ መቃብሩ የተገጠመበትን ድንጋይ እንዲያነሡት አዘዘ። አልፃዘር ከተቀበረ አራት ቀን ስለሆነው ሬሳው ይሸታል በግለት ግርታ እንዳይከፈት ተቃወመች። ኢየሱስ ወደ መቃብሩ ገብቶ በድኑን ያየዋል የሚል ግምት እንደነበራት ጥርጥር የለውም። ኢየሱስ ግን አስቀድሞ እንድትታመንበት የነገራትን በግላሰብ የእግዚአብሔርን ክብር እንደምታይ ነገራት። በዚያ ተአምር እርሱ ከሚያገኘው ክብር ይልቅ አልፃዘርን ለእኀቶቹ በሕይወት ከመስጠት ይልቅ እግዚአብሔር እንዲከበር ነበር የኢየሱስ ፍላጎት።

23ኛ ጥያቄ፡- ሀ) ኢየሱስ በሚያደርገው ነገር ሁሉ ከእርሱ ይልቅ እግዚአብሔር እንዲከበር ስለነበረው ፍላጎት ከዚህ ምን ትረዳለህ? ለ) እኛ ስለ አገልግሎት ሊኖረን ስለሚገባው አመለካከት ከዚህ ምን እንረዳለን?

ከዚህ በኋላ ሕዝቡ ድንጋዩን ከመቃብሩ በር አንከባለሉት። በአይሁድ ሥርዓት መሠረት ኢየሱስ ዓይኖቹን ወደ ሰማይ ወደ እግዚአብሔር ዙፋን አቅንቶ አጭር ጸሎት አደረገ። እግዚአብሔር አብ ሁልጊዜ እንደሚሰማው ኢየሱስ እርግጠኛ ነበረ። ሆኖም ይህን ጸሎት የጸለየው ለራሱ ጥቅም ወይም እግዚአብሔር እንደሚሰማው ብሎ አይደለም። እግዚአብሔር አብና ኢየሱስ ባይነጋገሩ እንኳ ሁልጊዜ ፍጹም ኅብረት ነበራቸው። እንግዲያውስ ይህንንም ጸሎት

የጸለየው እግዚአብሔር እንዲሰማው ሳይሆን በስፍራው የነበሩ ሰዎች እንዲሰሙት ነበር። በአብና በእርሱ መካከል የነበረውን ጽኑ ጎብረት ሰዎች ሁሉ እንዲያውቁት ፈለገ። በዚህ ተአምር እግዚአብሔር እንዲከበር ፈለገ። ከዚህ ተአምር የተነሣ የደቀ መዛሙርቱ እምነት እንዲያድግ ፈለገ። ከዚህ ተአምር የተነሣ እግዚአብሔር እንደላከው ሰዎች ሁሉ እንዲያውቁ ፈለገ። የእግዚአብሔር ልጅ መሆኑን እንዲረዱ ፈለገ።

ሁሉን የፈጠረ ቃል የሆነው ኢየሱስ «አልዓዛር ሆይ፤ ወደ ውጭ ና» በሚል ቃል ብቻ ወዳጁን አልዓዛርን ከሞት አስነሣው። ምንም እንኳ እንደተገነዘቡ ቢሆንም አልዓዛር ከመቃብር ወጥቶ ወደ ኢየሱስ ሄደ። ኢየሱስም መገንዣውን እንዲፈቱለት ሕዝቡን አዘዛቸው። በዘመናችን ተአምር እናደርጋለን እንደሚሉ ሰዎች ኢየሱስ ለብዙ ሕዝብ እንዲታይ አልፈለገም። ለራሱ ከብርን አልፈለገም። ትእዛዙ አጭር ቢሆንም ሥልጣን ነበረው። ትንሣኤና ሕይወት እንደመሆኑ መጠን ኢየሱስ አልዓዛርን ከሞት አስነሣው።

አልዓዛር ከሞት የተነሣው ለአጭር ሕይወት ብቻ ነበር። በጳላ እንደማንኛውም ሰው ይሞታል። በኢየሱስ ካለው እምነት እና በኢየሱስ ካለን እምነት የተነሣ ግን ከሞት እንደምንነሣ ስለምናውቅ ሞት የመጨረሻ አይሆንም። ሞትን የሚያሸንፍ የዘላለም ሕይወት ይኖረናል። ከአዳኛችንና ከዘላለማዊ አባታችን ጋር ለዘላለም እንኖራለን። ስለዚህም ከሐዋርያው ጳውሎስ ጋር «ሞት ድል በመነሣት ተዋጠ፤ ሞት ሆይ ድል መንሣትህ የታለ? ሲኦል ሆይ መውጊያህ የታለ?» እንላለን! (1ኛ ቆሮ. 15:54-55)። ኢየሱስ ሞትን ያሸንፋል። ለዘላለም ሕይወት የሚያበቃ ትንሣኤ ነው። ክርስቲያኖች ሞትን መፍራት የለባቸውም። ሊጎዳቸው አይችሉም። ወደምንወደው ወደ ጌታ ኢየሱስ የምንሸጋገርበት በመሆኑ ሞትን አንፈራውም።

24ኛ ጥያቄ፡- ሀ) ክርስቲያኖች በሞት ላይ ደስ የሚላቸው እንዴት ነው? ለ) ሞት ተሸንፎአል የምንለው እንዴት ነው? ሐ) ክርስቲያኖች ሞትን የሚቀበሉበት ሁኔታ በእንዴት ዓይነት መንገድ ነው ለኢየሱስ ክርስቶስ ከፍተኛ ምስክር የሚሆነው? መ) ኢየሱስ በሞት ላይ ያስገኘው ድል ባለመኑት ይረጋገጥ ዘንድ ክርስቲያኖች በእንዴት ዓይነት ሁኔታ ነው መመስከር ያለባቸው?

ኢየሱስ በዮሐንስ ወንጌል ያደረጋቸውን ተአምራት በሙሉ ተመልክተን ፈጽመናል። አሁን ደግሞ ሕዝቡ ለተአምራቱ የሰጠውን ምላሽ እንመለከታለን። እንደማንኛውም ጊዜ የተደረገው ተአምር ሕዝቡን ከፋፈላቸው። ሊያምኑ የፈለጉትና ያልፈለጉት ተከፋፈሉ።

በኢየሱስ ዘመን የነበሩ ሰዎች ምን ያህል የታወሩ እንደነበር ይገርመናል። ዓይናቸው እያየ ብዙ ተአምራትን ቢያደርግም ኢየሱስን ያልተቀበሉት ለምንድነው? ይህ አንዳንድ እውነቶችን ያስተምረናል። በመጀመሪያ፣ ወንጌል ምንጊዜም ቢሆን ይከፋፍላል። ሰዎች ስለ ኢየሱስ ውሳኔ ማድረግ አለባቸው። እንደ መልካም ሰው ብቻ መመልከቱ በቂ አይደለም። የኢየሱስን ሕይወት ተአምራቱንና ትምህርቱን በሚገባ ከመረመሩ ሦስት ምርጫዎች ብቻ ናቸው ሊኖሩዋቸው የሚችሉት። ኢየሱስ እግዚአብሔር ነኝ ብሎ ያሰበ ዕብድ እንደነበር ወይም ደግሞ ኢየሱስ የወጣለት ውሸታም እንደሆነ ማሰብ በዚህም ሁኔታ ሰዎች ስለተሳሳቱ አመኑበት፤ ወይም ደግሞ ልክ እርሱ ራሱ እንደተናገረው ነው ማለት ናቸው። ኢየሱስ በሥጋ የተገለጸ አምላክ መሆኑን ማመን አለባቸው። የሰው ልጅ አዳኝ ነው። በጣም የሚያሳዝነው ግን ብዙዎች ኢየሱስን ለመቀበል ፈቃደኞች አለመሆናቸው ነው። በኃጢአታቸው መኖር ይፈልጋሉ።

25ኛ ጥያቄ፡- ሰዎች በወንጌል ከማመን ይልቅ የሚቃወሙት ለምንድን ነው?

ሁለተኛ፡ ሰዎች ወንጌልን ብዙ በሰሙ መጠን ብዙ ይቃወማሉ። ልባቸውን እውነትን ከመቀበል ይበልጥ ያደነድናሉ። መጽሐፍ ቅዱስ እንደሚያስተምረን ወንጌል እየሰሙ ያደጉ ሰዎች ወይም ደግሞ ወንጌልን ደጋግመው የሰሙ ሰዎች ልባቸውን ስለሚያደነድኑ እነርሱን ወደ እምነት ማምጣት አስቸጋሪ ነው። ብዙ ተአምራትን ቢያዩም ኢየሱስ ራሱ ቢገለጽላቸውም አያምኑም።

26ኛ ጥያቄ፡- ይህ እውነት ቢፈጸም ተመልክትሃል?

አይሁድ፡ በተለይም ደግሞ የአይሁድ መሪዎች የብሉይ ኪዳንን ትምህርት ያውቃሉ። ወደ እውነተኛው አምልኮ ሊመራቸው የፈለገውን መንፈስ ቅዱስን መስማት አልፈለጉም። ትዕቢተኛ ስለነበሩ በእግዚአብሔር ፊት መልካም የሆኑ መስላቸው። በመጀመሪያ፣ መጥምቁ የሐንስ መጣ። እነርሱ ግን መልእክቱን

አልተቀበሉም። ኢየሱስ መጥቶ በመካከላቸው ተአምራትን ቢያደርግም ሊቀበሉት አልፈለጉም። መታንን ሲያስነሣ ቢያዩም ማመን አልፈለጉም። ሊያምኑበት ባለመፈለጋቸውም ኢየሱስን ይበልጥ ጠሉት። ሊገድሉትም ፈለጉ። ምንም እንኳ ብሉይ ኪዳንን እንከተላለን ቢሉም በኢየሱስ ላይ የነበራቸው አመለካከት ግብዝነታቸውን ያመለክታል። ወንጌልን ለመቀበል ፈቃደኛ አለመሆን ልበ-ደንዳና ያደርጋል። እንደዚህ ያሉ ሰዎች ደግሞ እውነተኛ የኢየሱስ ተከታዮችን ያሳድዳሉ።

በእግዚአብሔር ቃል መሠረት የማይኖሩ ክርስቲያኖች ተመሳሳይ ዕጣ ይደርስባቸዋል። ብዙ ጊዜ ሰብከቶችን እየሰማን የማንኖርበት ከሆነ ሰሚዎች ብቻ ነን ማለት ነው። እግዚአብሔር የሚናገረንን ለመስማት ፈቃደኛ ካልሆንን ልባችን ይደነድናል። ለእግዚአብሔር ቃል ይደነድናል። ቆይቶም ደግሞ አለመታዘዛችን ቅር እንኳ አያሰኘንም። ኃጢአታችንን ትክክል አስመስለን ለማቅረብ መከራ እናደርጋለን። ልባች ወደ ድንጋይነት መለወጡን ግን እናስተውልም። የልባችን ድንዳኔ የሚሰበረውና ወደ መታዘዝ የምንመጣው ከትልቅ ስብራት በኋላ ነው። ያ ስብራት ከደረሰብን በኋላ ግን ቀሪውን ሕይወታችንን በጸጸት እናሳልፋለን። ታዣዥ ልብ ቢኖረን ምንኛ መልካም ነው። ሰዎች ባይቀበሉንም እንኳ ከእግዚአብሔር ጋር ያለንን ኅብረት አላምረን መኖር ምንኛ የሚመረጥ ነው!

27ኛ ጥያቄ፡- ሀ) ይህ በክርስቲያኖች ሕይወት ሲፈጸም እንዴት ነው የተመለከተው? ለ) እግዚአብሔር ቢነግርህም እንኳ አንዳንድ ያልታዘዝካቸው ነገሮች ምንድናቸው? ሐ) በዚህ ምክንያት እግዚአብሔር ሊቀጣህ አስተውለሃል?

28ኛ ጥያቄ፡- ዮሐንስ 11:45-57 ሀ) ኢየሱስ አልዓዛርን ከሞት ሲያስነሣው አይሁድ በሁለት የተለያዩ ሁኔታዎች ነበር ተአምራቱን የተመለከቱት። ምንና ምንድን ናቸው? ለ) የሌሎችን አመለካከት እንዴት ነበር? ሐ) የአይሁድ ሃይማኖት መሪዎች ምን ለማድረግ አሰቡ? መ) ምንም እንኳ አውቆ ባይሆንም በእንዴት ዓይነት ሁኔታ ነበር ሊቀ ካህኑ ስለ ኢየሱስ ሞት የተነበየው? ሠ) የአይሁድ መሪዎች ያደረጉት ውሳኔ በእንዴት ዓይነት ሁኔታ ነበር የኢየሱስን አገልግሎት የለወጠው? ረ) ሰዎቹ በምን በዓል ወቅት ነበር ኢየሱስን ሲፈልጉት የነበረው? ሰ) የሃይማኖት መሪዎች ኢየሱስን አስመልክተው ምን ዓይነት ትእዛዝ ነበር ያስተላለፉት?

1. ኢየሱስ ያደረገውን ተአምር በሁለት አመለካከት ነበር የተመለከቱት። (ዮሐ. 11:45-53)

በአራተኛው ቀን አልዓዛርን ከሞት በማስነሣቱ ካደረጋቸው ተአምራት ሁሉ የሚበልጠውን ተአምር አሳይቶአል። ይህ ዮሐንስ የዘገበው የመጨረሻ ተአምር ነው። ለላቅሶ ብዙ ሰዎች ተሰብስበው ስለነበር ብዙዎቹ ተአምሩን አይተዋል። ተአምሩን ያደረገው በድብቅ አይደለም።

ስለተአምሩ ሁለት የተለያዩ አመለካከቶች ቀርበዋል። በመጀመሪያ እንዳንድ ተራ ሰዎች በኢየሱስ አመኑ። ይህ እምነታቸው ግን ጽኑ መሠረት ስላልነበረው በመስቀል ላይ በተሰቀለበት ጊዜ ካዱት። ለጊዜው ግን ኢየሱስ መሢሕ መሆኑን ተቀብለው ነበር።

ሁለተኛ፡ የሃይማኖት መሪዎቹ ግን ሙሉ በሙሉ ተቃውመውታል። ተአምሩን ቢያዩም ለማመን ያልፈለጉ እንዳንድ ሰዎች ወደ ሃይማኖት መሪዎቹ ሄደው ያዩትን ነገሩዋቸው። የሃይማኖት መሪዎቹ የተደረገውን ተአምር ማስተባበል አልቻሉም። ያላቸው ምርጫ ተአምር አድራጊውን ማጥፋት ብቻ ነው።

የሃይማኖት መሪዎቹ ሸንጎ ሰብሰብው በኢየሱስ ላይ ምን ማድረግ እንዳለባቸው ተወያዩ። ይህ ስብሰባቸው ግን ሕጋዊ አልነበረም። ከዚህ በኋላ ኢየሱስን ለመግደል ከፍተኛ ሙከራ ሲያደርጉ የነበሩት ፈሪሳውያን ሳይሆኑ ከሰዱቃውያን ወገን የነበሩ ሊቃነ ካህናት ናቸው።

ሸንጎው ብዙ ጊዜ በእስራኤል ሕዝብ ላይ አንድ ሊቀ ካህን ብቻ ነው የሚሾመው። ያም ሰው ዕድሜ ልኩን ሊቀ ካህን ይሆናል። ኢየሱስ በነበረበት ዘመን ግን ካህናቱ ለሮማውያን ገንዘብ እየሰጡ የሚፈልጉትን ሰው ሊቀ ካህን ሆኖ እንዲመረጥላቸው ያደርጉ ነበር። ሮማውያንም የእነርሱን አስተዳደር የሚቃወመውን ሁሉ ከሊቀ ካህንነቱ ይሽሩታል። ሊቀ ካህኑ የሃይማኖት ብቻ ሳይሆን የፖለቲካ መሪም ነበር።

29ኛ ጥያቄ፡- አንድ ሰው የሃይማኖትና የፖለቲካ መሪ ቢሆን የሚከተለው ችግር ምንድን ነው?

አንድ ሰው የፖለቲካና የሃይማኖት መሪ ከሆነ ብዙ ጊዜ ወደ ፖለቲካ ሲያደግ ይታያል። የእግዚአብሔርንም ሕዝብ በመጽሐፍ ቅዱስ መሠረት መምራት አይችልም። በኢየሱስ ዘመን ቀያፋ

የሚባል ሊቀ ካህናት ነበር። ከ18-36 ባለው ዓ.ም. ድረስ ሊቀ ካህናት ነበር። ሮማውያን በ15 ዓ. ም. ከሹመት የሻሩት የሊቀ ካህናት ሐናንያ አማች ነበር። ምንም እንኳን ቀያፋ በሕጋዊ መንገድ ሊቀ ካህናት ሆኖ ቢመረጥም አብዛኛው ሥልጣን ግን በሐናንያ እጅ ነበር። ኢየሱስ ያደረገው ተአምርና የተከታዮቹ ብዛት የሃይማኖት መሪዎችን በጣም አሳሰባቸው። ተአምር ማድረጉን ማስተባበል አይችሉም። ብዙ ሕዝብ እንደተከተለውም መካድ አይችሉም። ትልቁ ፍራቻቸው ኢየሱስ በሮማውያን ላይ ዓመፅ እንዳያካሂድ ነበር። እንደዚህ ካደረገ በመጀመሪያ ደረጃ በአይሁድ ላይ ያላቸውን ሥልጣን ያጣሉ። ሰዎች እነርሱን ከሥልጣን አውርደው ሌሎች ከእነርሱ የተሻሉ መንፈሳዊ መሪዎችን እንደሚተኩበት ያውቃሉ። በሁለተኛ ደረጃ ደግሞ፣ ሕዝቡ በሮማውያን ላይ ካመፀ ሮማውያን እስራኤልን ይደመስሱዋታል። እስራኤላውያን ሮማውያንን በመቃወማቸውና በዓመፀኝነታቸው የታወቁ ሕዝብ ናቸው። በ70 ዓ. ም. ማለት ኢየሱስ ካረገ 40 ዓመታት በኋላ በሮማውያን ላይ ዐምፀው ነበር። የሃይማኖት መሪዎች ከመገደላቸው ሌላ መቅደስ ተደመሰሰ። እስራኤል እንዳልነበረች ሆነች። አይሁድ ተበታተኑ። መሪዎቹ የፈሩት ይህ እንዳይሆን ነበር። ሕዝቡን እናድናለን በማለት ኢየሱስን ቢቃወሙትም ሕዝቡን ከመደምሰስ አላዳኑትም።

የሸንጎው ሕጋዊ መሪ ሊቀ ካህናት ቀያፋ ተነሥቶ ሕዝቡ ሁሉ ከሚጠፋ ስለ ሕዝቡ አንድ ሰው ኢየሱስ ቢሞት ይሻላል በማለት ተናገረ። ቀያፋና ሌሎቹ የሚያደርጉት ትክክል ስለመሆኑ ወይም ስለአለመሆኑ ደንታ የላቸውም። የብሉይ ኪዳንን ሕግ ለመከተል ደንታ የላቸውም። የሚያስቡት ስለ ሕይወታቸው ብቻ ነው። ምንም እንኳን ቀያፋ ያሳለበው ሥጋዊ ሞትና የፖለቲካ ጥፋት ቢሆንም፣ በኢየሱስ ሞት ስለሚፈጸመው ጉዳይ ሳያውቀው ትንቢት መናገሩ ነበር። ምንም እንኳን የተናገረው በፊዝ መልክ ቢሆንም፣ ስለ ኢየሱስ ሞት ዓላማ ትንቢት ተናግሮአል። በመስቀል ላይ በመሞት ኢየሱስ ብዙዎችን ከመንፈሳዊ ሞት አድኖአቸዋል። በዚያ ጊዜ ብቻ ሳይሆን ዛሬም ቢሆን የኢየሱስ ሞት ሰዎችን ከመንፈሳዊ ሞት ይታደጋቸዋል። አሕዛብም ሆኑ አይሁዳውያን በሞቱ ድነዋል። አሕዛብም ሆኑ አይሁዳውያን በእርሱ ሲያምኑ የአካሉ ማለትም የቤተ ክርስቲያን አባላት ይሆናሉ። አንድ ይሆናሉ። ቤተ ክርስቲያን በዓለም ሁሉ ብትበታተንም የትኛውም የክርስትና ክፍል ተከታይ ቢሆንም የሚያምኑት ሁሉ በጌታ በኢየሱስ ክርስቶስ አንድ ናቸው።

ቀያፋ የተናገረው ሸንገውን አሳመነ። ኢየሱስን ሊይዙትና ሊገድሉት ተስማሙ። ከዚያን ቀን ጀምሮ ሊይዙትና ሊገድሉት ማንኛውንም ዘዴ ማቀድ ጀመሩ። እርሱን ይዘው ለማሠር ስለፈለጉ ኢየሱስ እንደሆነ ሊነግራቸው ለሚችል ሁሉ በጠቅላላ ይሁዳ ግዛት ትእዛዝ አስተላለፉ። በጣም የሚያሳዝነው ደግሞ ከደቀ መዛሙርቱ አንዱ የሆነው የአስቆሮቱ ይሁዳ በጥቂት ሳምንታት ውስጥ ኢየሱስን አሳልፎ ሰጣቸው።

2. የሃይማኖት መሪዎች ተግባር በኢየሱስ አገልግሎት ላይ ያስከተለው ለውጥ (ዮሐ. 11:54)

የአይሁድ መሪዎች ኢየሱስን ለመግደል በመተባበራቸው ኢየሱስ በኢየሩሳሌም አቅራቢያ በነበረችው ይሁዳ አገልግሎቱን በግልጽ ማካሄድ አልቻለም። ኤፍሬም ወደሚሏት አገር ሄደ። ምናልባትም ይህች ስፍራ ብዙ ሕዝብ የማይኖርባት ስለነበር ለጸጉታው ሊሆን ይችላል ወደዚያ የሄደው። ምናልባትም ይህች ስፍራ ከኢየሩሳሌም 25 ኪሎ ሜትር ርቀት ላይ የምትገኝ ልትሆን ትችላለች። በዚያም ሆኖ እስካሁን ከእርሱ ለመለየት ያልፈለጉትን ደቀ መዛሙርቱን ማስተማር ቀጠለ።

3. የፋሲካ በዓልና አይሁድ ከእርሱ የጠበቁት ነገር (ዮሐ. 11:55-57)

ኢየሱስ የሚሞትበት የፋሲካ የመጨረሻው በዓል ተቃረበ። በመጨረሻ በይሁዳ፣ በሰማርያና በገሊላ ያለ ሕዝብ ሁሉ ኢየሱስን አወቀው። ፋሲካ ከአይሁድ በዓላት ዋነኛው እንደመሆኑ መጠን ወንድ ሁሉ ወደ ኢየሩሳሌም ይሄድ ነበር። ብዙዎች ራሳቸውን ለማንጸትና በመቅደስ ውስጥ ለማምለክ ከመቻላቸው በፊት የሚያከናውኑዋቸው አንዳንድ ሃይማኖታዊ ሥርዓቶች ነበሩዋቸው። ኢየሩሳሌም እግዚአብሔርን ለማምለክ ከየስፍራው በሚመጡ በሺህ በሚቆጠሩ ሰዎች ተጨናንቃለች።

አይሁድ መናቾች አስቀድሞ እንደሚያደርገው ሁሉ ወደ ኢየሩሳሌም ይመጣል ብለው እየጠበቁት ነበር። በጠበቁት ሰዓት ባልመጣ ጊዜ ግራ ተጋቡ። ብዙዎች ደግሞ የሃይማኖት መሪዎች ሊገድሉት እንደሚፈልጉ ስለሚያውቁ «ይመጣ ይሆን?» ብለው አመነቱ። ኢየሱስ ግን የሚሞትበት ጊዜ መቃረቡን አሳምኖ ያውቃል። በሚቀጥለው ሳምንት በሕይወቱ የመጨረሻው ሳምንት ኢየሱስን ምን እንዳደረገ እንመለከታለን።

30ኛ ጥያቄ፡- ሀ) ሰዎች ስለ ኢየሱስ ስላላቸው አመለካከት ሥልጣናቸው ሲነካ ምን ያህል እንደሚቆጡ ከዚህ ክፍል ምን ተማርህ? ለ) በተደጋጋሚ እውነትን መቃወም በሰዎች ልብ ላይ ስለሚያመጣው ለውጥ ምን ተረዳህ?

አራተኛ ቀን፡- ከ1-10 ያለው ትምህርት ክለሳ

31ኛ ጥያቄ፡- የመጀመሪያዎቹን አሥር ትምህርቶች ከልሱ። ሀ) ኢየሱስ የእግዚአብሔር ልጅ ስለመሆኑ የመሰከሩትን ሰዎችን ስም ዘርዝር። ለ) ኢየሱስ ያደረጋቸውን ሰባት ምልክቶችና ምልክቶቹ ስለ ኢየሱስ ባሕርያት ምን እንደሚያመለክቱ ዘርዝር። ሐ) ኢየሱስ የሰበካቸውን ሰባት ስብከቶችና ዋና አላባቸው ምን እንደሆነ ግለጽ። መ) ሁሉንም የቃል ጥናት ጥቅሶች ከልሱ።

1. ዮሐንስ የማመንና ያለማመን ወንጌል።

የዮሐንስ ወንጌል የማመን ወንጌል ነው። ዮሐንስ ወንጌሉን የጻፈበት ዓላማ የሚያነቡት ሁሉ በኢየሱስ እውነተኛ እምነት እንዲኖራቸው ነው። ኢየሱስ የእግዚአብሔር ልጅ መሆኑን እንዲያምኑ ይፈልጋል (ዮሐ. 20:31)። በወንጌሉ ዮሐንስ በኢየሱስ ስላላመኑ ሰዎች ገልጾአል። በኢየሱስ ማመን የዘላለም ሕይወትን አለማመን ደግሞ የዘላለም ጥፋትን እንደሚያስከትል አመልክቶአል።

2. ኢየሱስ የእግዚአብሔር ልጅ ነው።

ሀ) ዮሐንስ ኢየሱስ ዘላለማዊ ቃል መሆኑን ያመለክታል፡-

ዮሐንስ ስለ ኢየሱስ ማንነትና የእግዚአብሔር ልጅ መሆኑን ሰዎች ማመን እንዳለባቸው ምክንያቶቹን በጥንቃቄ ነው የሚያስረዳው። መጽሐፉን የጀመረው የእግዚአብሔር ቃል ስለሆነው ስለ ኢየሱስ ሥነ- መለኮታዊ ገለጻ በመስጠት ነበር። በመግቢያው ላይ (ዮሐ. 1:1-18) ኢየሱስ የዘላለም አምላክ ከእግዚአብሔር ጋር እኩል ቢሆንም በአካል ግን ከእግዚአብሔር አብ ልዩ መሆኑን አመልክቶአል።

ለ) ኢየሱስ የእግዚአብሔር ልጅ ስለመሆኑ አምስት ምስክሮች፡-

ዮሐንስ ኢየሱስ የእግዚአብሔር ልጅ መሆኑን የመሰከሩ የተለያዩ ሰዎችን አቅርቦአል። በመጀመሪያ፡ የአዲስ ኪዳን ታላቅ ነቢይ የሆነው መጥምቁ ዮሐንስ ኢየሱስ የእግዚአብሔር ልጅ

መሆኑን መሰከረ (ዮሐ. 1:34)። ሁለተኛ፡ ከመጀመሪያዎቹ ደቀ መዛሙርት አንዱ የሆነው ናትናኤል ኢየሱስ የእግዚአብሔር ልጅ መሆኑን መሰከረ (ዮሐ. 1:49)። ሦስተኛ፡ ጴጥሮስ ደግሞ ኢየሱስ የሕያው የእግዚአብሔር ልጅ መሆኑን መሰከረ (ዮሐ. 6:69)። አራተኛ፡ ግርታ ኢየሱስ የእግዚአብሔር ልጅ መሆኑን መሰከረች (ዮሐ. 11:27)። አምስተኛ፡ ኢየሱስ የእግዚአብሔር ልጅ መሆኑን ራሱ ተናገረ (ዮሐ. 10:36)።

ሐ) የእግዚአብሔር ልጅ መሆኑን ለማሳየት ኢየሱስ ያደረጋቸው ሰባት ምልክቶች ፦

ተአምራቱ	ትርጉማቸው	የሚገኙበት ክፍል
ወይንጣጁን ወደ ውኃ ለወጣ	ኢየሱስ በተፈጥሮዊ ነገሮች ላይ ያለውን ሥልጣን ያመለክታል።	ዮሐ. 2:1-11
የቩሙን ልጅ ፈወሰ	ኢየሱስ በርቀት ለመፈሰው ያለውን ሥልጣን ያመለክታል	ዮሐ. 4:46-54
አንካሳውን ፈወሰ	ኢየሱስ ሥር የሰደደ ሕመምን ለመፈሰው ሥልጣን እንዳለው ያመለክታል።	ዮሐ. 5:1-18
5000 ሰዎችን መገበ	ኢየሱስ ጥቂቱን ነገር እንኳ ለማብዛትና ለሰዎች የሚያስፈልገውን ለመስጠት መቻሉን ያመለክታል።	ዮሐ.6:1-14
በውኃ ላይ ተራመደ	ኢየሱስ በስበትና በተፈጥሮ ሕግ ላይ ሥልጣን እንዳለው ያመለክታል።	ዮሐ. 6:16-21
ዕውሩን ፈወሰው	ኢየሱስ በሁኔታዎች አለመስተካከል ላይ ሥልጣን እንዳለው ያመለክታል።	ዮሐ. 9:1-41
አልዓዛርን ከሞት አስነሣው	ኢየሱስ በሞት ላይ ሥልጣን	ዮሐ. 11:1-44

32ኛ ጥያቄ፡- ሀ) ከእነዚህ ሰባት ተአምራት ስለ ኢየሱስ ምን ተማርህ? ለ) ለሕይወትህ መጽናኛ ሆነውሃልን?

መ) በዮሐንስ ወንጌል የሰፈሩ ሰባት ስብከቶች፡-

ስብከት	የስብከቱ ዋና አሳብ	የሚገኝበት ክፍል
ለነቆዲሞስ የሰበከው ስብከት	ስለመንፈሳዊ ዳግም ልደት ስብከት	ዮሐ. 3
ለሳምራዊቷ ሴት የሰበከው ስብከት	ኢየሱስ መንፈሳዊ የሕይወት ውኃ ነው	ዮሐ. 4:1-45
ለሕዝቡ ያሰማው ስብከት	ኢየሱስ የእግዚአብሔር ልጅ መሆኑን መሰከረ	ዮሐ. 5:19-47
እንደገና ለሕዝቡ ያደረገው ስብከት	ኢየሱስ የሕይወት እንጀራ ነው	ዮሐ. 6:22-66
ለፈሪሳውያን ያሰማው ስብከት	አገልግሎቱን ለማስከበር ይከላከላል። ስለመንፈስ ቅዱስ መመጣት ትንቢትን ይናገራል።	ዮሐ. 7
እንደገና ለጉባኤው ያሰማው ስብከት	ኢየሱስ የዓለም ብርሃን ነው።	ዮሐ. 8:12-59
እንደገና ለጉባኤው ያሰማው ስብከት	ኢየሱስ መልካም እረኛ ነው።	ዮሐ. 10

33ኛ ጥያቄ፡- እነዚህን ሰባት ስብከቶች እንደገና ከልሰ። ስለ ኢየሱስና እርሱ የእግዚአብሔር ልጅ ስለመሆኑ የምንማራቸው ምንድን ናቸው?

5. «እኔ ነኝ» በማለት የተናገራቸው አምስት ክፍሎች ።

እኔ ነኝ	የአነጋገሩ ትርጉም	የሚገኝበት ክፍል
የሕይወት እንጀራ እኔ ነኝ	ለሚያምኑበት ሁሉ ኢየሱስ መንፈሳዊ ራባቸውን የሚያጠግብ እንደሆነ።	ዮሐ. 6:35
የዓለም ብርሃን እኔ ነኝ	ኢየሱስ መንፈሳዊ ጨለማን እንደሚያስወግድና ወደ እግዚአብሔር የሚያደርስ ብርሃን ስለመሆኑ።	ዮሐ.8:12
የበጎች በር እኔ ነኝ	ኢየሱስ ብቸኛው የደኅንነት እና ወደ መንግሥተ ሰማያት የሚያስገባ በር መሆኑን	ዮሐ.10:7
መልካም እረኛ እኔ ነኝ	ኢየሱስ የሚያስፈልገንን ሁሉ የሚያሟላልንና ሕይወቱን ለእኛ ሲል የሰጠ ነው።	ዮሐ. 10:11
ትንሣኤና ሕይወት እኔ ነኝ	ኢየሱስ በእርሱ ለሚያምኑት ሁሉ ሥጋዊና መንፈሳዊ ሕይወቱን እንደሚሰጣቸው	ዮሐ. 11:25

34ኛ ጥያቄ፡- ሀ) እነዚህ «እኔ ነኝ» በግለት በተለያዩ ሁኔታዎች ውስጥ ያደረጋቸው ንግግሮች ምን ያህል ያጽናኑሃል? ለ) ለሕይወትህስ ተግባራዊ የምታደርጋቸው እንዴት ነው?

አምስተኛ ቀን፡- የዚህን ሳምንት ትምህርት ክልስ። ለክለሳው ጥያቄዎች መልስ ስጥ። ከዚያ በኋላ ለሳምንቱ ስብሰባ ለመዘጋጀት የውይይት ጥያቄዎችን ተመልከት።

የክለሳ ጥያቄዎች

1. ሀ) በመቅደስ መታደስ በዓል ጊዜ አይሁድ ምን ዓይነት ጥያቄ ነበር ኢየሱስን የጠየቁት? ለ) በሰጣቸው መልስ የተረበሹት ለምን ነበር? ሐ) አይሁድ ምን ሊያደርጉ አሰቡ?

2. ሀ) «ጌታ ሆይ የምትወደው ታሞአል» በማለት ወደ ኢየሱስ መልእክተኛ የላከበት ማን ነው? ለ) ኢየሱስ ግን ምን መለሰ?
3. ሀ) ከሁለት ቀን በኋላ ኢየሱስ ወዴት ለመሄድ ፈለገ? ለ) ደቀ መዛሙርቱ ግን ምን አሉት? ሐ) ቶማስ ምን ይሆናል ብሎ ነበር የጠበቀው?
4. ሀ) ኢየሱስ ሲደርስ አልዓዛር የት ነበር? ለ) ከተቀበረ ስንት ቀን ሆኖት ነበር?
5. ሀ) ኢየሱስን ስታይ ማርታ ምን አለችው? ለ) ኢየሱስን ግን እምነቷን የሚያጠነክር ምን ተናገራት?
6. ለአምስተኛ ጊዜ ኢየሱስ «እኔ ነኝ» በማለት የተናገረው ምንድን ነው?
7. ሀ) ኢየሱስ ምን ምን ዓይነት ተአምር አደረገ? ለ) የሕዝቡ ሁኔታ ግን እንዴት ነበር? ሐ) የካህናቱ ሁኔታስ እንዴት ነበር?
8. ሊቀ ካህኑ ሳያውቀው ስለ ኢየሱስ የተናገረው ትንቢት ምንድን ነው?
9. በምን በዓል ወቅት ነው ሕዝቡ በኢየሩሳሌም ተሰብስበው የኢየሱስን መምጣት ሲጠባበቁ የነበረው?

የሳምንቱ አምልኮ ጊዜ

1. የሳምንቱ የአምልኮ ጊዜ
2. ጸሎት
3. ክለሳ
4. ውይይት

- ሀ. 1) የእውነተኛ ደቀ መዝሙር ባሕርያት ምን እንደሆኑ ነው ኢየሱስ የተናገረው? 2) ይህ እውነተኛቸንና ሐሰተኞቹን ደቀ መዝሙርት ለይተን እንድናውቅ የሚረዳን እንዴት ነው? 3) እነዚህ ባሕርያት በሕይወትህ እንዴት ነው የሚታዩት? 4) ለእውነተኞቹ ደቀ መዝሙርት እግዚአብሔር ምን እንደሚሰጣቸው ነበር ኢየሱስ የተናገረው ? 5) እነዚህ ተስፋዎች ምን ያህል ያጽናኑሃል?

ለ. ዮሐንስ 10:25-27ን ከልሱ። 1) እነዚህ ቁጥሮች «ኢየሱስ ብቻ» የሚሉትን ሰዎች እምነት የሚቃወሙት እንዴት ነው? 2) በኢየሱስና በእግዚአብሔር መካከል ስላለው ኅብረት እነዚህ ቁጥሮች ምን ያመለክቱናል? 3) ስለ እግዚአብሔር እንድነትና ሦስትነት ተወያዩ። ሀ) እንዴት ትረጻዋለህ? ለሌሎችስ እንዴት ትገልጻዋለህ? ለ) በእነዚህ ትምህርቶች ጊዛን ካልጠበቅን እንዴት ነው ወደተሳሳተ አቅጣጫ የምንወድቀው?

ሐ. 1) የሚያምኑና የማያምኑ ሰዎች ሞትን በእንዴት ዓይነት ሁኔታ እንደሚመለከቱት አነጻጽር። 2) የሚያምኑ ሰዎች ስለ ሞትና ከሞት በኋላ ስላለው ሕይወት ያላቸው የተሳሳተ እምነት ምንድን ነው? 3) ክርስቲያኖች ስለ ሞት ያላቸውን አስተሳሰብ ላግላየት መለወጥ ያለባቸው እንዳንድ ባሕላዊ የቀብር ሥነ-ሥርዓቶች ምንድን ናቸው? 4) መልካም የሆኑና ልንጠብቃቸው የሚገቡ የቀብር ሥነ-ሥርዓቶችን የትኞቹ ናቸው? 5) ኢየሱስ «ትንሣኤና ሕይወት እኔ ነኝ» ቢል ምን ግለቱ ነው?

መ. 1) በኢየሱስ ዘመን እንዴት ነበር ወንጌል ሕዝቡን የከፋፈላቸው? 2) በዘመናችን እንዴት ነው ወንጌል ሕዝቡን የሚከፋፍለው? 3) ለምንድን ነው በዘመናችን አብዛኛው ሰው ለግመን የማይፈልገው?

5) ጸሎት